

Ubwana

Icipandwa ca III



Munyina Neville. Mwashibukeni, mwe bumba. Tuli abansansa ukubwela nakabili ku kumuposha nakabili muli lilye Shina ilyalinga ilyakwa Shikulu Yesu. Ukusubila ukutula mwalikwete umulungu uusuma uwa malumbo Yakwe na mapalo.

² Ilyo nacilaisa muno lucelo, na cikumanya umulumendo umunono kulya kabili acimpela icikope icinono icakwa Malaika ulinda ukulolekesha pa bana babili abanono. Kabili nshaishibe ukutula ulya ali ni Daulton, umulumendo umunono uwakwa Daulton.

³ Kabili kuno imilungu iya pitapo inono atemwa inono, nalimo imilungu ibili iya pitapo, kwaliko tata, tata Umwinakristu, aipwishe umwana wakwe umukashana uwa caice uyo ushilaba Umwinakristu. Ilyo acili naiminina mu mulongo wakupepelwa, kabili Umupashi wa Mushilo walisosele, “Nde—ndekupelo mwana obe.” Kabili uyu ali pano muno lucelo, uwa pusushiwa no kubatishiwa mwi Shina lyakwa Shikulu Yesu, naikala ku ntanshi, nga filya fine Mupashi wa Mushilo wasosele. Kabili abana bambi bonse na bekala pamo. Nalishiba ulupwa ulwa kwa Daulton luli ne nsansa.

⁴ Moneni umukashana umunono kulya uo bakwatilepo ama pepo pa kanya kakwe pa Mulungu uwa fumako, atontonkenye ali mukufwa. Ndemona ici cili na ifwe muno lucelo, kabili tuli abansansa sana pali cilya, nkashi. Batontonkenye kalikwete nshipa, kabili takabukwete. E ico tuletasha nganshi.

⁵ Ukumona abanensu bonse abasuma. Ndeibukisha uyu mwaume pano ukwisa kuli ine mu kulanshanya ukwa ibela ku—ku Chatauqua inshita imo, ndecetekela kwali eko. Nalikwete icakulya ca lucelo na iwe pamo no mukashi obe na bana, ndecetekela kwali, atemwa iwe no mukashi obe, atemwa abana, ee, nabo. [Munyina atila, “Middletown.”—Ka.] Middletown, ku... Lelo ifwe bonse... Ndalabako lilye shina, e ico njita fye Chatauqua. Ee, mukwai. Abengi abanandi abasuma.

⁶ Munyina Charlie Cox na Nkashi Nellie abali palya, balya baba ing’anda ya cibili kuli ine, kabili te cintu cimbi lelo kuti mwaba fye abana bandi. Ndaya kulya, eko mposa inshita yandi ilingi line iya kutusha, ni kulya kwine. Ena mulunshi uwa ishibisha uwa tupale mu Kentucky ilyo ndi mu Indiana. Kabili e ico Indiana... Kabili Charlie, ndekweba ndefuluka

fye, ndeumfwa fye sana kwati ningile ukwikata yalya amakobo yamo atemwa ilya mabala ilyo nshilatendeka pa mulu kulya. Ndeumfwa fye sana sana kuti naya bombela pali fyena.

⁷ Munyina Parnell... Arnett, ukufuma ku South Carolina. Kabili Munyina... Cisuma, abengi fye sana abapusana pusana muno ukufuma ku ncende ishapusana pusana, abeshile muno lucelo ku kututandalila ifwe .

⁸ Namwishiba, tatwakwata ifya bumembala ifili fyonse muno. Twakwata fye isenge umo no mubiye, ilyo Mulopa wakwa Yesu Kristu, Umwana wakwa Lesa, ulatusangulula ku kuluungana konse.

⁹ Nomba, tulekwata ukusoma ukusuma, ukwa bukata fye. Kabili tuli, kwena efyo ndi ninjishiba ndeumfwa fye bwino yena, kabili ninjishiba imwe bonse muleyumfwa fye bwino na imwe. Ndatendeka inshita shimo mukasuba, ukulanda palwa yena atemwa ukubelenga palwa yena, nsenda nalimo ama vesi yabili kabili ndatendeka ukupita mu Malembo kabili, icintu ca ntanshi namwishiba, ninshi ni mpita ukufuma mu Kutendeka ukushinta ku Kusokolola, nalyo line ukulaya fye.

¹⁰ Kabili, namwishiba, kuti na temwa ukusenda inshita uko twingaba—uko twingekala pe Buku ilya—ilya baHebere, kabili ukusenda fye kwati... Cisuma, ilyo nshita ya tupale ya isamo, nga Septem-, nalimo Oct-, August, namwishiba, kabili no kuya ukutwalilila pa nshita mpake nshita ukuciluka bema, cila nshita ya bushiku pe Buku lya ba Hebere, atemwa Ibuku lya Kufuma. Ifyo Lesa, Ukufuma, ukuleta abantu Bakwe ukufuma mu Egupti, ukufumishiwa! Icipasho icisuma sana ica kuli ifwe nomba ukuba ba iteyanya ku kufumishiwa kwesu. Cena caba, owe, cena cintu icisuma sana. Amalembo yonse yaba fye pamo, kabili caba Ilyashi limo ilikalamba.

¹¹ Nomba, muno lucelo tuli—tucili mwi Buku ilya... Twali no kusenda ifipandwa ifyakubalilapo fitatu ifye—ifye Buku lya Bena Efese. Inkalata yakwa Paulo ku Bena Efese ku Efeso, ukweshu, ukubika ulukuta mu cifulo ca luko. Kabili ilyo tatulalipalama, bushe kuti twaposako inshita naimbi atemwa ibili kwi pepo, ilyo tatulacita.

¹² Mwe Shikulu, Lesa wesu, tuleisa mu Cinso Cenu nomba, abashalinga fye nge fyo twaba, lelo twalishiba ukutila kwaba Ilambo lya Mulopa kulya ililelolela, ukutusangulula ukufuma ku kukowela konse, kabili ukutupela kuli Tata, ababula kalema, ababulo mulandu. Tapaba nangu cimo ico twinga cita ukutalo kukwata ici. Lelo ni pa mulandu Yesu alitucitila ici, twakontama mu kuicefya mu Cinso Cakwe kabili mwi Shina Lyakwe, ukulomba ukutila Mwalatuma Mupashi wa Mushilo muno lucelo mukati kesu. Kabili pa ku kanaba kasambilila uwafya bulesa atemwa ukwishiba ifya kutantika Amalembo mu butantiko, lelo ukumfwa fye bwino no kutasha ku

myumfwile ya Mupashi wa Mushilo ilyo Uleenda ukupita mukati ka buntu bwandi, lekeni Upale ifwe bonse pamo ilyo tulebelenga Icebo Cenu icalembwa, pa kutila Cingaba kuli ifwe Umweo wa Muyayaya. Cipeleni, Tata. Twalombela ifi mwi Shina lyakwa Yesu kabili pa mulandu wakwa Yesu. Ameni.

¹³ Nomba kuti nasosa muno, intanshi, ukutila nge nshita ili yonse iyo ninga sosa icintu cimo ico icishingasuminishiwa, tacili icatantikwa bwino, nalimo mucine cine icalubana kwi sambilisho lyenu, atemwa icintu cimo ico teti musuminishanye naco, ndesubila Umupashi wa Mushilo, ukutila Alacilenga ukumfwika icisuma kabili icawama nganshi mpaka tapabe na...takwabe umulandu nangu umo nakalya. Mwamona? Ukutila cili no kuba—cili no kuba ukupitila mukutemwa na mwisenge, ukutila cilya e fintu cili, Cili muli ulya wine musango.

¹⁴ Kabili ifi fyonse fyatendeke ne mbila pa Mulungu wafumineko, ndecetekela efyo yali, pa Mulungu wafumineko, nge *Imfumu Iya Kanwa*. Bushe kuliko umuntu ukwete tepu nomba? Ndetontokanya na bayakwata, kabili kuti mwayakwata nga muleyafwaya, *Imfumu Iya Kanwa*.

¹⁵ Nomba inshiku fye ishinono kabili twakulatedekela pa...kulya ku Middletown, Ohio. Tulefwaya bonse abo abakwete ifyuti fyabo—fyabo ifibikilwe ilya nshita ukuba aba shininkisha ku kutukumanya kulya, pantu tulesubila inshita ikalamba iye senge ku Middletown, Ohio. Doctor Sullivan e chairman, ndetontokanya, uwa kabungwe. Kabili kuli no kuba inshita sha bushiku shisano isha kwena, nkalashimikila nga ka—katungulula wa kulanda ku International Convention iya Interdenominational church. Elyo kabili—elyo panuma ya cilya, kukaba ukulongana kwesu fwebene ukufuma lilya ukuya pantanshi. Natukutantika mpaka ulwe kumi limo na fibili, lelo ukulingana no kumfwa ukutila kuti twatwalilila ukuya pa ntanshi nangula umulungu umbi panuma ya cilya, cili fye ifyo Umupashi wa Mushilo ukatungulula. Ifwe bonse tufwaya ukutungulwa na Mupashi; filya fine fye Umupashi utila citeni, lyena ciciteni bwangu bwangu.

¹⁶ Kabili katwibukishe ilyo tulenakila Umupashi, isambilisho limo ilikalamba ilyo tulefwaya ukusambilila, te kwesho ku butukila. Mwamona, sendeni nshita yenu, kwateni citetekelo. Nga twalomba Lesa icintu icili conse, ibukisheni Lesa alasuka amapepo. Alacicita mu nshita Yakwe, inshila iyawamisha, alalenga cabomba fye bwino kuli ifwe. Kabili nga cilya tacili fyo, kanshi cinshi ico tulecita pano muno lucelo? Cinshi—cinshi ico tulelumbwilako Ubwinkristu? Lesa...Nge ci te Cebo cakwa Lesa, kanshi Cena te cishinka, lyena twasangwa pakati ka bantu aba nkumbabulili nganshi.

¹⁷ Ndi uwa nsansa sana ku kulunda mu mitima na bengi kuno abo abaishiba ukutila Ici Cebo cakwa Lesa icishifilwa. Kanshi Cena, cena Cebo conse ukuba Icine, Icebo conse ica Cena, akaputulwa konse aka Cena. Kabili no kusenamina kwa kwa Lesa, nge fyo napelwa ishuko ku kumona Impanga uko bushiku bumo tukaya.

¹⁸ Mailo. Abantu tabaishiba ifyo kube nshita isha kutitikisha ishisa no bu bukapyunga ubwa musango ifi. Ndatitikishiwa sana, kabili natile kumukashi wandi, “kuti natemwa ukuya fye.”

Atile, “Cinshi ico ulesosela ifi, Billy?”

Natile, “Owe, pano nalikwata amafya ne fintu.”

¹⁹ Elyo kabili camoneke kwati Umupashi wa Mushilo wasosele, “Bushe uleesha ukubacilukila iwe? Efyo lecita, bushe uleesha ukubabutuka?” Mwamona?

²⁰ “Iyo,” natile, “lekeni fye ine njimine mu cinso ca conse ci no kucikumanya. Mwamona, fye...” Mwamona?

²¹ Cintu icisuma sana. Mu cishinka, mucine, ndesosa ici nga kamboni, ukutila panuma ya ubu bumi nga bwapwa, tulengila mu Mpanga iyo yacila pa cintu icili conse ico muntu onse enga tontonkanya. Kabili nga kuti kwaba abeni abali bonse muno, ndesubila ukutila ta mulecita...Ndepepa kuli Lesa ukutila tamuletonkanya ine ukube shilu. Nde—ndefwaya, nge cintu icili conse, kuba uwa cishinka kabili no kulande Cine. Kabili busuma nshi cinga ncutila ku kulande cintu cimo icali icalubana, ilyo kuliko ifi—kuliko ifingi nganshi ifili pano ifyaba Icine? Ifwe...Cinshi twingalandila icintu icili conse palwa cena? Mwamona? Cena, Cena caba fye Cine.

²² Kabili, e mulandu wine, ndecetekela Paulo aliketwe mu mulu wa citatu, kabili amwene fintu ifyo fishali ifyalinga kuli wene ku kulandapo. Kabili ubushiku bumo atile, “Inso talyamona, ukutwi takwaumfwa, atemwa tacaingila mu mutima wa muntu, ifyo Lesa aabakwatila (abasungila) abo aba Mutemwa.”

²³ Owe, tuleikala fye...Tuleikala mu mwina wa cishala panshi pano, epela fye, icishala fye icafisoso icaisulamo i—icushi icilefuka ukufuma ku fiko. Ukufuma...Nangula tatwakoweshiwa kuli cena ifwe bene, tuleikala muli cena, uko icushi cileisa ukufumina ku fishiki fya cushi ifya lubembu. Cimo pa fintu fimo ifilwalika sana ifyo nginga tontonkanyapo, caba icishala icakale uko bocela ifisoso. Bushe mwalitala mupalamina pali cimo? Cilya icabipisha, icena ca fyushi ukupita mu fiko ifya misango yonse. Kabili—kabili mulapemako kuli cena, kabili cilamulenga imwe ukumfwo bubi.

²⁴ Ndeibukisha ilyo naile kulya ku New Albany, kulya ku...kwisamba ilya Musebo uwalenga Cine konse konse,

kulya e kwabelele cishala ica kale, kabili naleya ku kubula kulya lubali no kubelenga ama meters. Kabili nalyumfwile ububi pali bulyo bushiku ilyo cilya cacitike, mu musebo uwalenga ikumi limo na cine konse konse, ilyo nali no kutwala cilya kuli ilye ncende, pantu cali no kununka cilye cena ica bipa sana. Lelo, ukulambalala kulya lubali kwali imibili ya ba koswe ne mbwa kabili na fyonse, namwishiba, ifyo fyalepya kabili cilye cushi ica kale ukulanina pa mulu kuli fyena.

²⁵ Nomba, nalyo line, filya eflyo ubu bumi bwapashaniwako, pa busuma bwa buko. Ukulafuka fye icushi, ulubembu lununka fye ukufuma ukuli konse, nge fyo cali, ukulandila muli bu mupashi. Lelo, owe, uko icipupu cilepupa bwino, kabili ifintu fyonse fyaliwama no mutende no kusangalala no Mweo wa Muyayaya, ukuciluka fye umumana. Lelo tuli mu bulwi, e ico twiikala fye panshi no kusosa “katwangufyanye fye no kufika kuli ilye ncende,” lekeni tulete uli onse pamo naifwe uo twingaleta. Ee.

²⁶ Kabili nomba ipange lya aya masambilisho kwikasha balya abaisa kale mukati ka Mpanga. Ipange lya uku kusoma, li Buku lya Bena Efese, lyaba ukubika ulukuta mucifulo ca luko uko lwaiminina mucine cine muli Kristu. Cena cipasho ica Cipingo ca Kale kabili Ibuku ilya kwa Yoshua, uko Yoshua aakenye. Pa Mulungu wa fumako twalicikwete, apo Yoshua aakenye impanga kuli cila muntu. Kabili acicitile mu kuputwa.

²⁷ Ifyo Mose ali aletele abantu ukufuma mu Egupti, ba garlic, ukusuuma, kunse, kabili alibapele incende uko Lesa alaile imyaka imyanda ine iyakonkelepo. . . atemwa imyaka imyanda iine ilyo facilacitika, ukutila ali no kubaleta mu ncende, impanga isuma iyabamo ishiba no buci. Kabili Mose atungulwile abana ba Israele ukuya fye ku mpanga, lelo tabatwele mukati.

²⁸ Kabili Yesu, ku ba bumupashi, ku bantu abo abali. . . twalilaiwa Umupashi wa Mushilo ukufuma mu ntendekelo, Yesu alitungulwile ku bulayo. Lelo Umupashi wa Mushilo walishile, nga Yoshua, ku kusende cifulo no kutungulula no kusontelela no kusende mpanga, atemwa ukukwata ulukuta. Tulesango kutila, icikankala, kanshi, ukutila mu yesu. . .

²⁹ Nomba pano epalya, nalimo, abantu kuti limbi batontonkanya ukutila ndi wafikansa no kwesha ukukana pela umucinshi ba munyina. Te fyo naba! Lesa abe Kapingula wandi, tefyo naba. Mwamona? Ndeesha fye ukusontelela ku cintu cimo ico caba Icine. Mwamona? Twalisala intungulushi sha bantu, mucifulo ica kutungulula—intungulushi—ubutungulushi bwa Mupashi wa Mushilo. Twalefwaya umuntu ukutupela icakaniko cesu no ku tutungulula, ifilonganano nga Methodist, Baptist, Presbyterian, Lutheran, Church of Christ,

Pentecostal, kabili ne filonganino ifya pusana pusana, kukutantika kabungwe nge cilangililo, kabili tulakonka cilya. Lelo ifwe tuli. . .

³⁰ Takwaba nangu pamo muli Baibele apo tulingile ukucita icintu ca musango ulya. Takwaba isambililo nangu limo ilya Malembo, muli Baibele yonse iyakwa Lesa, uko Atalile ukubunganika ulukuta atemwa uko Atalile ukulanda pa kabungwe, tapaba incende nangu imo muli Baibele. Lelo lyonse icapusana kuli cena. Tafwaya ifwe ukupalana ne fintu ifya mwi sonde. Afwaya ifwe ukuba abaibela, ababikwa ku mbali.

³¹ Nshilepilibula nomba ukuba “uwatumpa,” nge fyo tuciita. Ndepilibula ukuba abantu abaitwa, owe, uluko ulwa mushilo ulwa palwa, ukwikala ubumi ubo teti tusebane, imicitile, ukuicindika fwe bene nge fyo Wene engacita, ukubombela muli ifwe, pantu tuli ifya kubombelamo Fyakwe, ukulengwa muli Kristu Yesu ku milimo isuma.

³² Nomba, pa li Citatu ubushiku, mwe bengi imwe tamwalimo muno pali Citatu ubushiku, lelo twaile muli. . . Ndecetekela ni vesi ya 3 atemwa i. . . Iyo, ni vesi ya 5.

. . . *ukupokelela ubwana*, atemwa ukubikwa kwa bantu. . .

³³ Ifyo kutila Lesa, ukweshwa ukubika abantu Bakwe. Kabili ilyo Lesa abika umo, lyena, owe, ulukuta lonse lufwaya ukuba nga ulya umo, ukukwata ifintu fimo fine, ukucite cintu cimo cine. Twalipangwa aba pusana, twalibumbwa abapusana, twalikushiwa abapusana, kabili tulabikwa mufifulo ifya pusana, cila umo no mulimo uwaibela; nalimo umo kuka mulimo fye kamo akanono, umubiye ku mulimo ukalamba. Ndecetekela cali ni Dabidi atemwa umo uwa ba kasesema, nindabako nomba, atile, “Kuti natemwa ukuba ica ku kumwinapo ku nkasa pa Ng’anda yakwa Yehoba, ukucila ukuba. . . Ukwikala mu ma hema pamo ne mbi-. . . ne mbifi.”

³⁴ Nomba twalaleka pa kashita fye akanono pa bwana, vesi ya 5, ukweshwa ukwikala panshi umusango uo twinga citilamo pali cena. Lelo nomba ibukisheni umutwe we sambililo, onse uli fye palwa kubika. Nibanga abaleumfwe ci? Lekeni mumfwe imwe ukusose cine ne shiwi limo. Ukubikwa [Ulukuta lwatila, “Ukubikwa”—Ka.] Umubili [“Umubili”] wakwa Yesu Kristu [“wakwa Yesu Kristu”] mu cifulo [“mu cifulo”] muli Kristu [“muli Kristu”] uko Umupashi wa Mushilo [“uko Umupashi wa Mushilo”] aletutungulula. [“aletutungulula.”] Mwacimone co, nomba natucikwata, mwamona. Ukutubika mucifulo cesu, Ibuku ilya Bena Efese li li no kucita cilya.

³⁵ Kabili moneni uyu kafundisha uwa ishibisha, Paulo. Icinu ica ntanshi ico acita kufumyapo itontonkanyo lyonse ilya kuwa. Ukufumyapo itontonkanyo ilya kutala “ukubo

Mwinakristu ilelo kabili mailo naya, kabili ubushiku bwakonkapo Lesa alinjebawile kabili ubushiku bumbi nabwela nakabili.” Cilya buwelewele! Nomba ici cili...Ili Buku talyalembelwa ku kusambilisha kwa kwa kabila wa mbila nsuma, imbila sha ba kabila wa mbila nsuma. Tatucita...Nshikumya pali ci umo nja. Ndeeta ici ku lukuta, pantu Paulo alilembele ku ba mushilo, balya abaitwa no kucingililwa, kabili balisushiwa no kubikwa ku mbali, kabili bali mu Mupashi wa Mushilo, bali kale mu Mpanga ya Kenani. Aleesha ukubeba, icintu ca kubalilapo, cifumyeni mu mano yenu ukutila muli no kuluba kabili muli no kucita *ici*, kabili muletina *ici*.” Mwilatina nangu cimo, pantu aleesha ukumweba pantu mubelele, ifyo mwaba, ifyo mwaiminina.

³⁶ Nomba, kuti mwacite fintu ifya lubana, kabili cila nshita ilyo mulecita icintu conse ica lubana muli no kulipila pali cena. Ee, mukwai, muli no kusombola ifyo mubyala! Lelo cilya tacakwatapo nangu cimo ica kucitapo ne pusukilo lyenu. Ilyo mwafyalwa ku Mupashi wa kwa Lesa, na mukwata Umweo wa Muyayaya kabili te kuti mufwe nakabili nga filya Lesa teti afwe. Muli cilundwa cakwa Lesa, muli bana bakwa Lesa.

³⁷ Nafyelwe nga Branham. Kutu mwampela ishina limbi, ishina limbi, lelo tekuti linenge ukuba umbi, ncili nine Branham. Nafyelwe nga Branham, lyonse nakulaba Branham. Nakulaba...Kuti naonaulwa ubushiku bumbi, ukulemanikwa kuli arthritis, ukukwata ubusanso kabili no kuputaulwa onse mpaka namoneka nge nama, lelo nalyo line nkaba Branham! Cinshi? Umulopa wakwa Branham uli mukati.

³⁸ Filya efyo mwaba. Kabili cikulu fye Lesa alimulenga imwe...Nomba ibukisheni, nshilelanda kuli abo abali kunse ka kwa Kristu. Ndelanda kuli abo abali muli Kristu. Mwingila shani muli Kristu? “Ku Mupashi umo!” Umukulu U-m-u-p...ico cipilibula, “Ku Mupashi umo wa Mushilo ifwe bonse tula batishiwa mu Mubili umo. Twaba shani musango nshi twingilamo? Ku lubatisho lwa mu menshi? Emulandu wine nshisuminishanya na imwe ba Baptist na imwe ba Church of Christ. Te ku lubatisho lwa mu menshi, awe nakalya! 1 Abena Korinti 12, itila, “Ku Mupashi umo, Umupashi wa Mushilo, tulaletwa muli ulyo Mubili.” Kabili mwaba abacingililwa ngefyo ulyo Mubili wabo wa cingililwa. Lesa aba...ali cilaya.

³⁹ Musango nshi Lesa enga pingula Wene nakabili, ilyo Aile ku Kalbale? Ukuya pa Gologota, Alyuminwe, ukufwantwa, Wene te kuti ondape, Wene te kuti alande ne cebo, nangu panono. Pa mulandu wa nshi? Akwete imembu she sonde pali Wene. Te pa mulandu wa kutila Ali umubembu, lelo “Alengelwe ulubembu” pa mulandu wa ine na imwe. Imembu shonse ishe sonde ukutula pali Adamu mpaka ukwisa Kwakwe, nshashintilile pa kubeya Kwakwe. Kabili Lesa talepanika Umwana Wakwe. Alepanika ulubembu. Mwamona

ifyo cali icabipisha? Alepange cikonsolwelo. Alepanga inshila ya kubutukilamo kuli abo bonse abo Lesa, kukwishibila kabela Kwakwe, alishibe bakesa. Twalaisa muli cilya mu ma miniti ayanano.

⁴⁰ Nomba, kanshi, ilyo mwaba “ku Mupashi umo tulabataishiwa muli ulyo Mubili, Umubili umo, uuli ni Kristu,” kabili tuli abacingililwa umuyayaya.

⁴¹ Nomba, palya epo cimoneka ukwikata mukupapusha, maka maka aba—aba—abacetekela abena Arminian, ukutila baba . . . balingile ukucitapo icintu cimo ica kuitakisha abene, atemwa cintu cimo ica kupelwa. Kuti caba shani ku fintu fibili pa nshita imo ine? Caba nalimo ku nkumbu atemwa ku milimo, cimo. Te kuti cibe cintu cimo cine, caba ku fintu fibili ifya pusana; cilingile ukuba kuli cimo. Cena cili . . .

⁴² Ine, mwe, te kuti monepo fye icintu cimbi icashala kano fye nkumbu shakwa Lesa. Kulya e kwishiba kwandi. Lyonse nalecetekela mu nkumbu. Naba fye nkumbu monse monse, epela fye. Tacaba ine—ine . . . nangu ni mu bumi bwandi, ilyo nali umulumendo, nshalemonapo nangu cimo, inkumbu fye, inkumbu. Batila . . . “Ine—ndi noku . . . mfwena panuma kabili na ine nala fwena iyobe.” Cisuma, insoselo iyabipa. Lelo nshisakamana nangula wa fwene iyandi atemwa iyo, nge yobe ilefwaya ukufwena, nalakufwena nangu cibe fyo. Mwamona, inkumbu. Ee, mukwai. Mwamona, nkumbu shibombela ku citemwiko. Nga Mulecifwaya! Te mulandu nangu ta mwancitilapo icintu nangu cimo. Ine—nshakwatapo icintu nangu cimo icakucita na imwe, nga mulecifwaya ndi no kucicita ifyo fine. Nkumbu! Pantu mulecifwaya!

⁴³ Nalefwaikwa ukupusushiwa. Takwali nangu cimo ica ku mpususha. Takwali nangu cimo ico ninga cita pa lwandi, te kuti njipusushe ne mwine apashili nangu cimo. Lelo nalefwaisha ukupusushiwa, pantu nalicetekele muli Lesa. Kabili Lesa atumine Umwana Wakwe, uwalengwa mu cipasho ica mubili uwa lbumbu, kukucula mu cifulo candi, kabili nali pusushiwe, ku nkumbu fye sheka nalipusushiwe. Takuli nangu cimo ico ninga cita, atemwa ico mwingacita, ku kuipususha mwe bene. Kabili balya abo Aishibile kabela ilyo mufula we sonde taulalengwa . . .

⁴⁴ Ifwe ukuba muli cena, pali Citatu uwafumako. Twalangishe Lesa muli bu Elah Bwakwe, Elohim, no kulangisha ukutila Ali uwabapo umwine. Lelo mukati ka Wene mwali bu Tata, mukati ka Wene mwali ifya kucita ifyapusana pusana, icapala nga Kapususha, icapala nga Kondapa. Filya fyonse fyalu muli Lesa, kabili Lesa ali uwabapo umwine. Lelo pa kubo kutila Ali Kapususha, Ali ni Tata. Takwete Malaika, Takwete icintu nangu cimo. Takwali nangu cimo lelo Umwine. Ali uwabapo umwine. Takwali nangu cimo icabapo kano Lesa.

45 Lelo pa kubo kutila Ali ni Lesa, kanshi kulingile kwabe cintu cimo ica ku Mupepa, pantu Atemenwe ukupepa. Kabili Ubuntu Bwakwe Bwine bwalengele ifibumbwa ifya ku Mupepa. Nomba, pakashita fye, katucikumye nakabili, pakashita fye nomba, tatwapite mu cintu conse, lelo muli no kucikwata pa tepu. Lelo nomba pantu Ali ni Lesa, Alengele ba Malaika, kabili ba Malaika bali Mushinshimwine. Cinshi, ba Malaika na nomba bala Mupepa. Ilyo, ba Malaika abeminina mu Cinso cakwa Lesa bakwata mutanda, impendwa ya mapindo, amapindo mutanda. Babomfya yabili pa finso fyabo, yabili pa nkasa shabo, kabili no kupupukila kuli yabili, mu Cinso Cakwe, ukubilikisha akasuba no bushiku, “Wa Mushilo, wa mushilo, wa mushilo, Yehoba Lesa Impalume.” Filya efyo Amalemo yasosa. Bali Mushinshimwine, nomba cilya calengele cintu cimo ica ku mupepa.

46 Elyo mukati ka Wene mwali imibele iya bu Kapususha. Musango nshi cimo pali filye fibumbwa, ilyo takwali ulubembu atemwa amatontokanyo aya lubembu, musangonshi umo pali bena bengaluba? Te kuti cicitwe. E ico kwalingile ukuba icintu cimo ukulengwa ico cingaluba, pakutila Wene Engaba Kapususha. Mukati ka Wene ali ni Kondapa. Mulecetekela Aba ni Kapususha? [Ulukuta lwatila, “Ameni.”—Ka.] Mulecetekela Ena ni Kondapa? [“Ameni.”] Inga nga takwali icakupususha atemwa ukundapa? Mwamona, kwalingile ukube cintu cimo icapangwa muli ilye nshila.

47 E ico nomba, Ena tatalile ukucilenga muli ilya nshila, lelo Ena abikile umuntu ukuba uwakuisalila umwine, “Nga wasende *ci* uli no kuba no mweo, nga wasenda *cilya* uli no kufwa.” Kabili cila muntu uwisa mwi sonde acili alikwata icintu cimo cine. Lesa, kukwishibila kabela Kwakwe, alishibe uwali no kuba no ushali no kuba. Nga Lesa pa kuba . . .

48 Ilipusho lyalipushiwa mailo kuli kasambilila wafya bulesa, kuli ine, uyo usangwako mukulongana atemwa ukumfwa tepu, atile, “Ilipusho limo!” Atile, “Kanshi Lesa aba konse konse?” Elyo atile, “Ena kuti aba ukuli konse?”

49 Natile, “Ena taba konse konse mu musango ifyo ishiwi lilanda konse konse. Ena tekuti abe Icibumbwa elyo kabili abe konse konse. Nga Aba konse konse, cinshi ico mwinga lombela Umupashi wa Mushilo? Nga aba konse konse, Alisusha umulale onse, icifutu, icipunda, akabulungwa konse, umushipeshipe, icintu fye conse icatala ukubako.” Natile, “Cinshi ico Afwaile Mose, nga Aba konse konse, ku mpela? Cinshi ico Aendele uku no ku mwi bala Iya Edene, ukubilikisha, ‘Adamu, Adamu, uuli kwi?’ Nga Aba konse konse?”

50 Aba konse konse pantu Alishibila kabela fyonse. Alishiba ifintu fyonse pantu Aba uwa kwishibila kabela fyonse, pa kuba

uwakwishibila kabela fyonse cila mulenga Wene ukuba konse konse. Pakuba konse konse, kanshi, aba uwaishibila kabela fyonse. Kanshi Ekala mu Myulu, Ekala mu ncende pantu Ena Cibumbwa.

⁵¹ Lelo, pakuba uwaishibila kabela, kanshi alishiba ifintu fyonse. Ukwishiba cila nshita ilyo akashishi kakapa ilinso lya kako. Ukwishiba ulushimu lonse, ilyo lwaya mu cinsa no kusendo buci bwaiko. Alishiba inseba yonse ikala mu cimuti. Alishiba itontonkanyo lyonse ilyaba mu mano yenu, pantu Alishibila kabela fyonse kabili aba konse konse. Cilya caba, Ena tabafye Uwaishibila kabela fyonse, Aba konse konse, Alishiba ifintu fyonse. Lelo Ena Cibumbwa, Lesa Cibumbwa, kabili ukufuma muli ci cibumbwa mwatendeke ukulafuma ifi.

⁵² Kabili ulubembu, nalisosele inshita imbi iya bushiku, ulubembu te cintu icalengwa. Takwaba cimbi icalengwa kano fye ukupwililika. Lesa alengele fintu fyonse ifisuma. Ulubembu te cintu icalengwa. Atile, “Cisuma, cilya e kulengwa kwa cine ukwa lubembu.” Mwalyumfwa cilya. Lelo cilya cilubo. Ulubembu! Kwaba fye Kalenga umo, ulya ni Lesa. Lesa te kuti alenge ulubembu, pantu Wene wa mushilo kabili tamwaba nangu cimo muli Wene ukululenga. Ulubembu cintu capondamikwa; te cintu icalengwa, lelo cintu icapondama. Ubucende mulimo uwalungama ukupondamikwa. Ubufi cine ukulanda mucilubo. Ulubembu ululi lonse, ulubembu ululi lonse bulungami ukupondamikwa.

⁵³ E ico kanshi nomba, Lesa alabika. Aliilangisha kale Umwine, Wene ni Lesa. Aliilangisha kale Umwine nga Kapususha, umuntu alilubile kabili Ali bapuswishe. Aliilangisha kale Umwine nga Kondapa. Tacipanga ubupusano ubuli bonse ifyo abantu basosa Wene ukuba; kabili Wene aba, ifyo fine, cimo cine fye. Aba ni Kondapa, Aba ni Kapususha, Wene ni Lesa, Wene wa Muyayaya. Kabili alikwata ipange. Kabili ukupanga Kwakwe kwali, mu ntendekelo, ku kulenga ifibumbwa ifyo ifinga Mutemwa no ku Mushinshimuna.

⁵⁴ Kabili Alengele ifibumbwa, ne fibumbwa fyaliwile. Elyo kabili Lesa, ku kwishibila kabela Kwakwe, alolekeshe panshi ukupitila mu nshila iya nshita no kumona cila muntu uyo uwingapusushiwa. Cila muntu, Alicishibe ku kwi-...ku kwishibila kabela. E ico kanshi nga Ena, ku kwishibila kabela, alishibe uyo ukapusushiwa kabili no yo ushakapusushiwe, Ena kuti alingila kabela. E ico, ishiwi te shiwi limo ilya bipa nangu cingaba ifyo, efyo lili? Ena kuti alingila kabela, pantu Alishibe uyo uwingaba kabili no yo ushingaba. E ico kanshi, pa kutila engekata balya abengaba, Ena acitile i-icikonsolwelo pa membu shabo. Owe, nga kuti twacita, tulefwaya ukucumfwa, ama vesi fye ayanono pe samba. Atulingile kabela ku Mweo uwa Muyayaya, ukwishiba ukutila balya abengasunga fyonse,

kabili te mulandu ifyo cingamoneka icaibela ku bana aba mwi sonde, tekuti cipilibule icintu cimo kuli bena, pantu bali bana bakwa Lesa. Kabili Alibetile.

⁵⁵ Kabili Atumine Yesu, ukutila Umulopa Wakwe wingaba icikonsolwelo, icikonsolwelo ica Mulopa, kukupanga icakukonsolwela, atemwa i—icakusuminisha, atemwa ukusangulula. Icintu ica kusangulwilako ukutwalilila...Te nshita fye imo pa kupuputulwa kumo, lelo “ukuba no mweo, pakuba no mweo pe kukubapapatila,” ukutila Umwinakristu alasungwa uwasanguluka akasuba no bushiku. Ulya palya Mulopa wakwa Yesu Kristu uyo ucita u—ukupokelelwa pa lupanda palya, pa...mu Cinso cakwa Lesa, uyo utusangulula cila nshita, akasuba no bushiku, ukufuma ku lubembu lonse. Kabili tuli aba cingililwa ababikwa mukati. Ukubikwa mukati mu musango nshi? Ku Mupashi wa Mushilo umo, mukati ka Mubili wakwa Shikulu Yesu, no kucingililwa. “Uyo umfwa Ifyebo Fyandi no kucetekela Uyo wa Ntumine, nakwata Umweo wa Muyayaya kabili takatale ukwisa mu bupingushi, lelo nafuma mu mfwa ukwingila mu Mweo.” Takuli nakabili ubupingushi! Umwinakristu taya mu bupingushi. Kristu alimwilako. Ndubulwila wandi aiminine mu cifulo candi. Apatatile umulandu wandi, ukutila nali uwakukana ishiba. Aebele Tata ukutila nshali uwalinga, ukutila nali uwabulo kwishiba. Lelo ali Ntemenwe kabili Asendele icifulo candi, no kupapatila umulandu wandi, kabili ilelo ndi muntungwa! Ee, mukwai. Kabili Asumishe Umulopa Wakwe, ku kupela palya pa lubembu lwesu.

⁵⁶ Ibukisheni pali Citatu ubushiku ubwafumako, takuli Umwinakristu...Abenakristu balabembuka, lelo umubembu te kuti abembuke. Lelo umubembu tabembuka, pantu ena mubembu. Ena mubembu fye icakwambilako, kabili epela fye. Pano, buleni i—inkupo iya ili buku, intu ya fita, yafita ukufika pesa? Yonse cintu ca fita. Ta kuli fye ukubuta nangu kumo kuli yena, yena intu ya fita. Mwatila, “Ici ciputulwa pano.” Iyo, te fyo cili, icintu conse cali fita. Conse cali fita. Filya eflyo mubembu aba. Aliye baulwa fye icakwambilapo. Cisuma, mulesosa, “Nga cakutila nga cito bucene? Inga cakutila aikatila umwanakashi pa maka? Inga cakutila ena—nga cakutila ena—alateye ncunga? Inga cakutila alasa umuntu umo?” Ulya te mulimo wesu nangu panono. Ulya te mulimo wesu nangu panono, twalikwata amafunde pano pe sonde aya kulolekesha pali cilya. Tatuli bakalungamika, tuli bakashimikila wa Mbila nsuma. Ta mumwebaula pafyo acitile, tamumwebaula pa kucito bucene. Tumwebaula pa mulandu mubembu! Pantu nga Mwinakristu, te kuti acicite. Kabili cilya cishinka. Nga alipilibulwa, te kuti acite cilya. Lelo pa mulandu ena mubembu, cilya e cilenga ena ukucita cilya.

⁵⁷ Kulya eko cileta panshi i—ifya kushintililako ukufuma kuli ba kapela wa mafunde. Ee, mukwai. Munyina, leka nkwebe, “Te kupitila mu milimo, lelo ni kukusenamina twapusushiwa, lelo cilya ni kucitetekelo.” Ee, mukwai. Nomba, nshaebaule ba munyina abamafunde, bena ni ba munyina. Kabili bakabako kulya umusango umo wine nga bonse abashala bakaba kulya, pantu Lesa asontele kabela Ulukuta Lwakwe ukubapo kulya. Lelo icintu fye, imwe—imwe musunga abantu mukutitikishiwa, tabaishiba ici. “Ilelo, cisuma, nalimo nga ine— ine. . .” Lekeni fye bena beshibe; cikulu fye nabakwata insala iye sonde, tabakabeko kulya icakwambilapo.

⁵⁸ Nshikalo wa cishinka ku mukashi wandi pantu ndetontonkanya kuti andeka. Njikala uwa cishinka ku mukashi wandi pantu nalimutemwa. Cifulo ica suminishiwa ico twasenda, ukutila twalitemwana umo no mubiye. Intanshi, ilyo tacilati cibepo, kulingile ukuba ukutemwa. Nalimutemwa. Nangula ndecetekela nga nalicitile icintu cimo ica lubana, kuti ambelelo luse, nalyo line te kuti ncicite nangula cibe fyo. Nali mutemwa.

⁵⁹ Ulya e musango cabelamo na Kristu. Nga ine—nga ndi no bumi. . . ndi na makumi yasano, nga naba no bumi ukuba na makumi pabula atemwa umwanda, nakwata na imbi imyaka amakumi yasano iya kushimikila; kabili nshatala nshimikilapo pa nshita, naya kulya no kuya ikala pa mumana, ndi uwapusushiwa nalyo line. Lesa alimpuswishe ku kusenamina Kwakwe, ukwabula ukucitapo nangu cimo ico natala ukucita, ico nacita, atemwa icintu cimbi icashala. Ndashimikila pantu Nalimutemwa kabili nalitemwa abantu Bakwe. Kabili ulya e mulandu wine naishiba ukutila nalifuma mu mfwa nalingila mu Mweo, pa mulandu wa kutila nalibatemwa kabili ndabakonkela. Te mulandu imibele babelelamo, ndabakonka ifyo fine. Kabiye ni mu kubasenda ifyo fine, batinteni ifyo fine. Nga bakashimikila bakana kabili bambi bakana, kabili ifilonganino fyakana, cilya tacinjiminika. Kuli cintu cimo! Cena taca Mwiminike! Ena aishile mukati ka kukana cetekela, kabili cilya taca Mwiminike, Aile pantanshi nangu cibe fyo. Filya e fyo tucita, ukuya no kubasenda, ukubekata nangu cibe fyo. Te mulandu, kabiye ni, ikateni, ikatilileni na maka yenu yonse. Ta mwishibe ni bani. Bapususheni. Cilya ni pa mulandu wa kutemwa. Te pa mulandu wa kutila “Ningile ukucita,” lelo pantu nalikwata ukutemwa, pantu mwalikwata ukutemwa.

⁶⁰ Mwatila, “Ningile ukuya lungamika ifintu na ulyo mwanakashi, lelo, ndemweba ino ine nshita, ndemona pantu ndaya ku chalichi ningile ukuya cilungamika.” Iyo, nimwe mwe balingile ukulungamikwa, intanshi. Mwamona? Mwamona? Nga ta mukwete ukutemwa kwa kwa Lesa mu mutima wenu, icintu cimo cimbi cila mulenga ukwishiba

ukutila na muluba, elyo mulaya—elyo mulaya no kucilungamika kuli Lesa. Elyo muli no kuya ukucilungamika ku bena mupalamano benu.

⁶¹ Yesu asambilishe cintu cimo cine. Atile, “Nga mwaisa ku cipailo, kabili kulya kuli i...ibukisheni nga muli na kantu ku mwina mupalamano wenu atemwa munyina, kabiyeni kacilungamikeni, intanshi.”

⁶² Nomba, nomba mu nshita ishili no kwisa. Twalikwete pali Citatu ubushiku, “ukusokololwa.” Twaikaikatako kuli cena muno lucelo, mu “ukusokololwa kwa bana bakwa Lesa,” nomba uko Lesa alelolela. Elyo kabili pa nshita ya mpela ilyo bonse tukeminina kuli Wene. Ba Malaika tabalubile. Tabakeshibe ifya kuipakisha amapalo nge fyo tucita, tabatalile ukuluba. Lelo ninjishiba uko na fumine, nalishiba icilibwe uko nafumishiwe, umubembu. Mwalishiba uko mwafumishiwe. Nomba ilyo twasangwa, lyena kuti twaiminina ku cinso cakwa Lesa. Owe, ifyo bukabo bushiku!

⁶³ Elyo ubwana, ukubikwa. Nomba, Lesa alecita ici pa mulimo. Kabili nomba nga kuti nalete ci kuli imwe, lyena twalatendeka nomba pa vesi ya 5, ndefwaya uku Libelenga.

Atulingile kabela mu kutemwa mukuba abana ba mwine muli Yesu Kristu, umwabelo kubekwa Kwakwe Umwine ukwa kupanga Kwakwe,

⁶⁴ Cabo kubekwa kwa kwa Lesa ku kucito kupanga Kwakwe, ukupokelelwa, ukubikwa. Nomba cinshi ico Alecita? Alebika Ulukuta Lwakwe. Intanshi, Alita Ulukuta Lwakwe, Methodist, Presbyterian, Lutheran, Baptist, ukubeta. Lyena nicinshi ico Acitile? Atumine Umupashi wa Mushilo no kubapela ulubatisho lwa Mupashi wa Mushilo.

⁶⁵ Ndefwaya imwe mwe bantu ba Pentecostal mufumye ci mu mitima yenu. Pentecostal te cilonganino; Pentecost caba ukwishiba. Cena Mupashi wa Mushilo. Te kabungwe. Te kuti mubunganye Mupashi wa Mushilo. Takeminine cilya. Nomba mwalikwata akabungwe ako mwita cilya, lelo Umupashi wa Mushilo ulafumamo fye no kumuleka imwe palya pene muli, no kutwalilila fye ukulaya. Mwamona? Pentecostal te kabungwe; pentecost kwaba kwishiba.

⁶⁶ Elyo kabili Lesa Apele abana Bakwe Ukufyalwa ukupya, ku lubatisho lwa Mupashi wa Mushilo. Baishileisa mupepi na Wene ilyo baisangulwile, ukupitila muli ba Nazarene, Pilgrim Holiness. Elyo ukwisa mukati ka kwishiba kwa pentecost, atemwa ulubatisho lwa Mupashi wa Mushilo, ukubwekesha kwa fya bupe. Baile ukulalandila mu ndimi no kwilula indimi, no kupelwa ifya bupe ifya kundapwa ne fipeshamano, ne fishibilo ne fipapwa fyatendeke ukubakonka. Nomba bena

bana, bena bana bakwa Lesa. Bena balibikwa muli Kristu, besa mukuba abana ukupitila Mukufyalwa. Kabili Ukufyalwa ukupya no kupilibulwa Ukwine e Mupashi wa Mushilo.

⁶⁷ Ta muba abapilibulwa nakalya mpaka ilyo mwapokelela Mupashi wa Mushilo. Filya eflyo Amalembu yasosa. Yesu aebele Petro, ipusheni uuli onse, belengeni Amalembu yenu, alekelelwe pa kucetekela muli Shikulu Yesu, aishile bakakonka, umutumwa. Yesu amupele imfungulo sha ku Bufumu. Kabili Yohane 17:17, Alibasangulwile, alibapele amaka, abatumine kunse, batamfishe fiwa ne fintu, alibasangulwile. “Basangululeni, Tata, ukupitila mu Cine Cenu. Icebo Cenu e Cine. Ndeisangulula ne mwine pa mulandu wabo.”

⁶⁸ Yalya e mashiwi yamo ayawamisha sana ayo nshatala ukumfwapo. “Tata, ndeisangulula ne Mwine pa mulandu wabo.” Mwalishiba Alikwete insambu ku kukwate ng’anda? Ali muntu. Namwishiba ici Alikwete insambu ukukwata umukashi? Ali mwaume. Alikwete insambu kuli ifi fyonse fintu, lelo Atile, “Tata, ndeisangulula ne Mwine pa mulandu wabo. Ndeisangulula ne Mwine.”

⁶⁹ Nalilandile kuli kashimikila umunono mailo, ndi no kushimikilako mu nshita sha bushiku ishinono kuno lubali mumbali ya musebo ukalamba. Kabili nalimwipwishe pa cintu cimo, atile, “Ee, Munyina Branham, lelo abantu bandi abengi tabacetekela muli cilya.”

Natile, “Abengi muli bena ba mafunde?”

⁷⁰ “Ee.” Munyina tacetekela cilya. “Lelo,” atile, “pa mulandu wabo!” Owe, nalefwaya ukumukumbatila mu mukoshi. “Pa mulandu wabo, mwamona, ndeisangulula ne mwine pa mulandu wabo.”

⁷¹ Owe, Yesu alesambilisha abaume ikumi limo na babili, ukutila muli balya abaume ikumi limo na babili bali no kusenda Imbila nsuma kwi sonde. Kabili Atile, “Pa mulandu wabo ndeisangulula ne Mwine.” Ilengeni mwe bene pa mulandu wa bena mupalamano benu, pa mulandu wa muntu umbi. “Mwibomfya ubuntungwa bwenu ku ca kufisamamo,” eflyo Paulo asosele, “lelo isangululeni mwebene!” Ikaleni mu busuma mu bena mupalamano, nge fyo Umwinakristu umwine mwine alingile ukuba. Lekeneni ukulanshanya kwenu kube, nga mwakumanya umulwani wenu, isangululeni mwe bene pa mulandu wabo, ukwabulo kwishiba ifyo mwinga cita.

⁷² Nomba ukubiko mwana. Icintu ca ntanshi ilyo mwana aishileisa, aishileba umwana, lelo nomba tulesango kutila imicitile yakwe eya mulengele ukubikwa mu bwana, nga cakutila acitile fisuma atemwa iyo.

⁷³ Kabili cena ni—ni Pentecosti...Nomba lekeni fye mulangishe imwe ukutila pentecost te cilonganino. Ni banga

ba Baptist abali muno abali ni ba Baptist, abo abapokelele Mupashi wa Mushilo, katumone ukuboko kwenu. Mwamona? Ni banga ba Methodist abali muno abapokelele Mupashi wa Mushilo imyeni ukuboko kwenu. Nibanga ba Nazarene abali muno abapokelele Mupashi wa Mushilo, imyeni ukuboko kwenu. Presbyterian, abapokelele Umupashi wa Mushilo, mwamona, Lutheran, ifilonganino fimbi, ifyo ifishali mu Pentecost nakalya, fyali fye ku cilonganino cimo, fyalipokelele Umupashi wa Mushilo, katumone ukuboko kwenu. Mwamona? E ico kanshi pentecost te cilonganino, cena kwishiba.

⁷⁴ Nomba, Lesa amubikile imwe mu Mubili wakwa Kristu. Nomba cinshi ico Acita? Panuma ilyo mwaishininkisha mwebene, mwaisangulula mwe bene ne misango yenu isuma, ukunakila ku Mupashi wa Mushilo, te mulandu ifyo isonde lisosa.

⁷⁵ Na—nalacite ci na maka nganshi, mwamona, pantu...Nshilepilibula ukuba uwafikansa. Ine—ine... napapata mwiesha—mwiesha—mwiesha mucine cine, mwamona. Mwiesha mucine ukutontonkanya ukutula ndi—ndi mubi. Nshi—nshilefwaya ukuba. Icinenga ukusakamana, kusenda bantu no kushimikila kuli bena ici Cine ica tumwa na Lesa, kabili bali no kupilibuka mu nshila imbi no kutwalilila fye ukucite cintu cimo cine, no kusoso kutila na bakwata Mupashi wa Mushilo. Cilya caba nge cakukonaula mupepi no kumucena, mwamona. Mulandu nshi? Balabwekela ku cintu cimo cine, nga filya abana ba Israele, balefwaya imfumu pa kutila iyi mfumu inga teka pali bena no kubalenga ukwikala nga bena Amori na bena Ameleki na bena Pelishiti.

⁷⁶ Bushe mwalishiba, bakashana, ukutula cilubo ukufwala amatoloshi? Bushe mwalishiba cilya? Bushe mwalishiba cilubo ukubeye mishishi shenu? Bushe walishiba cilubo, we mwaume, iwe ukutwalilila ukupepa fwaka no kucita umusango ucitilamo? Bushe walishiba ukutula cilubo kuli iwe ukukanaba umulume uwa ng'anda yobe, umukashi obe ngakwata akacipyu akanono no ku kusunkila pa mwinshi kabili utila, "Ee, umutima obe upalwe, mutemwikwa, nalabwela fye"? Bushe walishiba...Kuti waba shani kangalila ku Ng'anda ya kwa Lesa ilyo te kuti utungulule ne ng'anda yobe we mwine? Cilya cishinka nganshi. Bushe walishiba, nkashi, ukutula umulume obe te mulume fye obe, lelo ni kateka obe? Lesa eflyo asosa. Pantu ukutula umulume tabepelwe, umwanakashi e wabepelwe. Kabili imwe bakashimikila muli no kutwalilila ukulenga abanakashi ama pastors na bakashimikila mu nkuta shenu, ukwishiba ukutula Icebo cakwa Lesa calicebaulta.

⁷⁷ Muli no kutwalilila ukubomfya lilye shina "Tata, Mwana na Mupashi wa Mushilo" ku kubatishishamo, ilyo takwabako Ilembo nangu limo ilinono kuli cena muli Baibele. Ndefwaya archbishop atemwa umuntu umu ukunangisha apo umuntu

umo muli Baibele atalile ukubatishiwa mwi Shina lya kwa “Tata, Mwana, na Mupashi wa Mushilo.” Ndefwaya umuntu umo anangishe umuntu umbi uwatalalile ukubatishiwa mu nshila imbi kunse ke Shina lyakwa Yesu. Lelo Yohane tali... balibatishiwe, balibatishiwe ukucetekelo kutila Ali mukwisa, lelo tabaishibe Ali nani. Lelo lilya line ilyo bamwene cilya, balishile no kubatishiwa nakabili mwi Shina lyakwa Yesu Kristu. Ndefwaya umuntu umo uku... Na—naliipusha ba Assemblies of God, bakashimikila bambi, ba Baptist, Presbyterian, ne fintu fyonse, te kuti bacite, te kuti balande palwa cena. Ndefwaya ukumona Ilembo.

⁷⁸ Elyo kabili ndi “uwafulungana,” huh, elyo ndi “shilu,” nshitontokanya, ndi “umuntu uwapena,” pa mulandu fye ndeesha ukumweba Icine? Nomba, cilya—cilya cishinka, ba munyina. Ngo muntu aipela onse kuli Lesa, ninshi mwashitisha icakufungilako, umwakusungila ifilyo, ne mpakwilo. Imwe—imwe—imwe—mwali—mwalibikwa ku mbali, muli—muli cibumbwa icaibela.

⁷⁹ Bengi abaitwa, banono abasalwa. Ee, abantu abengi baletwa, mulapokelela ubwite mu mutima wenu, “Ee, ndecetekela Lesa alintemwa. Ndecetekela Alacicitu.”

⁸⁰ Lelo, munyina, ukutula, uli no kuba fye uwaluba sana nga bonse abashala, pantu bakesa kulya bulya bushiku, no kusosa, “Shikulu, nalitamfya ifiwa mwi Shina Lyenu. Nalicita ifiintu fyonse ifyashala mwi Shina lyenu. Nalikwete ukulongana ukwa kundapa. Nalishimikila Imbila nsuma. Nalitamfya ifiwa.”

⁸¹ Kabili Yesu atile, “Fumapo pano, nshakwishiba no kukwishiba, bumbimunda. Ni uyu ucita ubufwayo bwakwa Tata!” Cinshi ico abantu te kuti bamwene ici? Nomba, ninjishiba cilya cileoca. Kabili ine—nshilecipilibula ukumumfwiha ububi, nshilecipilibula muli ilya nshila. Lelo, munyina, ine-ine...

⁸² Cimoneka kuli ine kwati tuli—tuli ku mpela ya nshita, kabili Lesa alepokelela, ukutantika mu cifulo mu Lukuta, mu Mubili wakwa Kristu, Uwakwe. Nomba, tabakabe abengi sana Abikamo mulya, nalamwebe ci ica kwambilako. Mwatila, “Owe, cisuma, kuli no kuba impendwa ikalamba nganshi!” Lelo Alikwete imyaka amakana mutanda iya kubafumyamo, nabo. Ibukisheni, ukututubuka kukesha kabili tukekatawa pamo nabo. Abanono fye muli bena, mwamona. Fwayeni ipusukilo lyenu, mukwangufyanya. Ilekesheni mwebene no kumona icilubene. Mwamona? Namumona fye—cilya icaba ubwafya. Ninjishiba cilya—cilya cintu cakosa, lelo, munyina, cena Cishinka. Cena Cishinka ica kwa Lesa. Ubwana!

⁸³ Tulingile ukuba aba bilima nganshi pali Lesa, tulingile ukuya akasuba no bushiku. Takuli nangu cimo icilingile

ukutwiminika, kabili tulingile ukuba abasuma sana kabili abawamisha, kabili ne congwe sana kabili ukuba nga Kristu mu bumi bwesu. Cisenda ubumi ubwa cila bushiku. Yesu atile, “Moneni cananika uwa mu mpanga, ifyo bamena, tabacucutika nangu ukupikula; lelo ndemweba nati nangu ni Solomone mu bukata bwakwe bonse tasamikwe nga umo uwa muli aba.” Solomone alikwete imingila iyo iyasamikwe na kolokondwe umusuma ne fya kupikula ne fintu, lelo cilya—cilya tacacitile...cilya te co Alelandapo. Pakutila cananika akule, alingile ukucucutika akasuba no bushiku. Cinshi ico ulefwaya ukwishila kuno ku mpela iyinono iya mushilwa? Nga cakutila balungami bakapusuka kwempe, ni kwisa uko umubembu (ulyo ushacetekela) kabili no ushashila, umuntu umfwa Icebo no kukana ukwenda muli Cena? Nomba cinshi ico tuli no kucita? Mwamona? Nomba cilya...

⁸⁴ Ici ni ci, nomba, luno lukuta lwesu. Limbi na tukwata bane atemwa abeni basano pakati kesu. Lelo luno lukuta, ndesambilisha imwe. Ici cileya pa ma tepu. Ndefwaya abantu abomfwa ku matepu, ibukisheni, ici ca kulukuta lwandu. Kunse pakati ka bantu kulya, ndesha ukubo muntu uwatekanya ku kubeba cilya, ukweshwa ukwikala apo winga balelako mu mano yabo ayanono aya mukaka uwa kupanga fye. Lelo ilyo caisa mucine cine ku kulete Cine, lekeni tu Cilete.

⁸⁵ Ubwana, ukubikwa mucifulo! Nikwisa uko bali? Nangeni uko babelele? Lesa ukwita abana Bakwe ku mbali ku kusokololwa. Tabalingile ukusosa icebo cimo palwa cena, mulemona fintu fimo ifyacitike. Ukubikwa umwana Wakwe mu cifulo, ukumubika mu butantiko filya fine fye ne fintu fimo fine. Ena—ena ali fye mu nsambu nganshi, icebo cakwe cili fye icisuma nge cakwa Malaika mukalamba, icawamisha. Umwana eupokelelwa, ukubikwa pa ncende ya sumbuka, ukubikwa palya, afwele imingila imbi, apilibwile imimonekele yakwe. Wishi akwete ukusefya, atile, “Uyu mwana wandi, ukutula nomba ni cilolo. Ena ni kateka. Ena ni ntungulushi pa fintu fyandi fyonse. Fyonse ifyo nakwata fyakwe.” Cilya cishinka. Lyena kuti twabwekela kunuma ku cintu cimo cine, Elah, Elah, Elohim, Elohim, mwamona, uko Aba uwabapo umwine. Elyo kabili aishile bwela ukupitila muli Yehoba Uyo uwalengele cintu cimo, Apele umuntu ubufumu pe sonde. Cinshi ico tulelelapo? Ukusokololwa. Isonde lileteta. Katuye kuli cena no kucibelanga. Cisuma.

*...atulingile kabela...ku kuba abana ba...mwine,
umwabelo kubekwa Kwakwe kwa kupanga kwakwe,*

*Ku kuta-...ku kutashiwo bukata ubwa kusenamina
Kwakwe,...*

⁸⁶ Inga ukusenamina Kwakwe ni cinshi? Iyo takulaba, ilyo Talaba Tata; ukusenamina Kwakwe, ukutemwa Kwakwe,

Ailengele Umwine umwana, pa kutila twingalingilwa kabela ku kupokelelwa kwa bana, ku kutashiwo bukata ubwa kusenamina Kwakwe. Mwamona?

...*uko atulengele* ku kupokelelwa ku *mu—mu*
(Umuntu) *watemwikwa*, uwaba ni Kristu.

⁸⁷ Atulengele ukupokelelwa mu musango nshi? Kuli Wene. Musango nshi twingila muli Wene? Ku Mupashi umo, bonse twabatishiwa muli Wene. Umfweni.

Muli uyo twabela no kulubuka, twabela no kulubuka ukupitila (mu) mulopa wakwe, ukulekelelwa kwa m—e—m—b—u...

⁸⁸ Musango nshi mwinga shimikila ukulingilwa kabela, ukusontela kabela kwa kwa Lesa no kutantikwa, kano fye kuli icikonsolwelo ica lubembu kumo? Cinshi cabela ifi? Cila bushiku mulapange cilubo, cila bushiku mulacita icilubo. Lelo nga mwali fyalwa cipya cipya, umwaume atemwa umwanakashi, lilya line fye nga mwapanga icilubo, Lesa aleshiba ukutila mulomfwa ububi pali cena. Kuti mwaiminina mu cinso cakwa—cakwa Kateka Roosevelt atemwa uuli onse, no kusosa, “Ndi mu cifulo, Lesa mbeleleni uluse pali ici cintu.” Cinshi? Kabili kulya ekuli icikonsolwelo ca mulopa...

⁸⁹ Moneni ukutila “i—m—e—m—b—u.” Umubembu mu bembu, tabembuka. Lelo ulukuta lulabembuka, lulacita icilubo, lulakwata itontonkanyo ilya lubana, ukwelenganya ukwalubana, ukulapange filubo, ukutelententa nga kamwana akanono akaleenda, ukwasha ukusambilila ifya kwenda. Ena taishiba fye ifya kwenda bwino na nomba, pantu mulumendo fye umunono. Lelo twalikwata Ukuboko uko ukwisa mukumoneka nga twa...kulatubula no kutwiminika, no kusosa, “Tampulo ulu lutampulo muli *uyu* musango, we mwana.” Tatwimya fye no kutuma pantu natupanga icilubo, Ena tatuma mpako kufwa pantu tuleesha ukwenda. Alitutemwa nge fyo twatemwa abana besu.

⁹⁰ Umwine mwine, tata umwine mwine tekuti ome umwana wakwe ilyo aleesha ukwenda, ngawila panshi pa mushili. Ukwisa fye ukufika palya no kuboko ukukulu ukwa maka no kumwimya, no kusenda amaboko yonse yabili no ku mwikata, ukusosa, “Uyu e musango wa kucicitilamo, we mwana. Uleenda nge *fi*.”

⁹¹ Ulya e musango Lesa acicitilamo ku Lukuta Lwakwe! Alesa no kumwikata mu kuboko Kwakwe, ukumwimya no kusosa, “Enda nge *fi*, we mwana. Pano, wila—wila—wilasosa ici nge fyo, ulelande ci nge *Fi*. Nomba, nshilesakamana ifyo lukuta lusosa, ifyo *ulya* alesosa, ifyo *ulya* alesosa, ulecisosa nge *Fi*. Nge *Fi*, ici Eco! Nge Cebo Candi cile Cishimikila, ikaleni

fye na Cena, endeni na Cena. Ikaleni na Cena. Mwisakamana ifyo muntu uuli onse alesosa, ikaleni fye na Cena. Endeni nge *fi*. Uyu e musango utampwilamo intampwilo shobe.”

⁹² Imembu shesu; icikonsolwelo ca kutemwa pa membu shesu, nga te ifyo nga tatwatalile ukukwata ishuko. Ifyo twingaba aba kwikasha fye muli fyena Ifyebo!

...umwabelo bucindami ubwa kusenamina kwakwe;

Uko a—afushishe kuli ifwe...

⁹³ Inga nicinshi “ukufusha”? Owe, mwe! Uko *Wene afushishe*, “ifimina ifikalamba ifya kwena.”

...afushishe kuli ifwe mu mano yonse no kushilimuka;

⁹⁴ “Ukushilimuka, amano yonse *Wene afushishe kuli ifwe*.” Na yonse “amano,” te ye sonde. Amano ye sonde ya buwelewele kuli *Wene*, kabili amano yakwa *Les*a ya buwelewele kwi sonde. Nga filya akasuba no bushiku, kumo te kuti kusuminishanye no kubiye. Lelo ilyo akasuba katendeka ukubalika kabili inshita ya kasuba yaisa, ubushiku bulasalangana ukufuma ku cifulo ne cifulo. Kabili ilyo Lubuuto ulwa Mbila nsuma lwatendeka ukulaisamo, fyonse fintu ifye sonde fitendeka ukulapwa. Kabili cinshi ico cicita? Alafusha ulubuuto lwa Kasuba pa bana Bakwe, ukwendela mu Mupashi, ukutungululwa na Mupashi wa kwa *Les*a, mu bwingi bwa kusenamina Kwakwe, no kushilimuka konse na mano, ukwiluka, no kucenjela ku kwishiba ifya kwenda. Mulemona ukutila cilubo, lyena beni abacenjela ifyo mulecita, ifyo mule...Nga cena cilubo, cenjeleni ifyo mulepalamina kuli cena. Uwamano! Palameni mupepi, abashininkisha mu cine ukutila na mwishiba ifya kupalamina kuli cena. Abacenjela nge nsoka, ababula akalema nge nkunda. Filya eflyo Yesu asosele.

⁹⁵ Owe, ifi fintu ifisuma, mwe banandi! Kuti twaikalapo fye akasuba na kasuba. Bushe tafyawama? Ukushilimuka, amano, Alififusha kuli ifwe, ukufipongolola! Te kutupela ifinono, lelo asendele ifingi ifyafula no kutwalilila ukulafipela nga filya. Afushishe kuli ifwe, amano no kushilimuka ukwa kusenamina Kwakwe! Owe, ukusenamina ukwa kupapusha, ifyo cawama iciunda!

Nomba, ukwafushishe kuli ifwe mu mano yonse...no kushilimuka;

Pa kutulenga twishibe ica nkama ca kupanga kwakwe,...

⁹⁶ Ni kuli bani Alelandako? Ifilonganino? Napapata, ba munyinane, mwitontankanya ndeleta panshi icilonganino cenu, nshilecita ifyo. Ndeesha ukumweba cali cintu ica lubana ica kwambililapo. Yesu atile, “Kabiyeni kabileni Imbila

nsuma,” twalile no kupanga ifilonganano. Ulya e mulandu wine tatwa Cikwatila, tuleenda ukukonka amano ya muntu. Nga Calvin ali bukile!

⁹⁷ Cinshi, naliminine te kale sana pa nshinshi iya muntu mukalamba, kalungamika mukalamba. Kabili natontonkenye, ifyo ali umuntu mukalamba! Efyo ali! Cisuma, cena. . . nshacite. . . Cali ni John Wesley. Kabili natontonkenye, nga John Wesley kuti abuka ukufuma kuli iyi nshinshi ilelo no kumona imicitile ya lukuta lwakwe, kuti aumfwa insoni pe shina lyakwe. John Wesley ali umuntu uwa bulesa, icenge icifumpwilwe, nge fyo aleciita. John Wesley ali muntu uwa mushilo uwa cetekele muli Lesa, kabili aendele ulutampulo no lutampulo ukukonka Wene. Lelo panuma John afwile, batile, “Twalapanga ulukuta kuli John pa kutila twinga kwata ulukuta, kabili twakulalwita ulukuta lwa Methodist pa micitile yakwe iya kusangululwa ukuba umulimo uwa cibili uwa kusenamina.”

⁹⁸ Elyo baishile panga ulukuta, kabili ilelo balya bantu aba lukuta balakana ifintu fyonse ifyo John Wesley aimininepo. John Wesley ashimikile ukundapwa kwa Bulesa. John Wesley aceteketele mu lubatisho lwa Mupashi. John Wesley aceteketele mu kubwekesha kwa fya bupe fyonse. John Wesley, Martin Luther, abengi balya bantu abakalamba balandile mu ndimi no kwilula. Kabili, ilelo, kuti mwalandila mu ndimi mu lukuta lwa Methodist atemwa ulukuta lwa Lutheran, baka mutamfishapanse. Bwafya nshi? Mukati fye ka nshita ilyo tulingile ukubika abana, bwafya nshi? Balipyanyisha icintu cimbi, pantu tabaishiba ica nkama cakwa Lesa. Kabili tabakatale uku Cishiba ukupitila mu seminary!

⁹⁹ Kambelenge fye cintu cimo pano. Bushe cili fye bwino? Cisuma. Katupilibule nomba, ninkwata icintu cimo icilembelwe pano. Katusange ifyo Paulo. . . Nomba, pano, uyu pano kasambilisha uwa iyi Mbila. Natuleya ku Milimo ya Batumwa 9:5, pali miniti fye. [Tapali kantu pa tepu—Ka.] Mukanjishibishe ilyo ndi kunse ka. . . ? . . .

Lelo Sauli, acili aletusaila amapange yakali. . . Owe, ulyo munono uwa mona uutali, uwa cipyu sana, umuYuda umunkalwe! ukulaipaya ku basambi bakwa Shikulu, aile kuli shimapepo mukalamba,

No kulombako bakalata bakuya nabo ku Damaseke ku masunagoge, ukuti nga sanga bamo. . .

¹⁰⁰ “Ndeya mukubesalila! Nga kuti nabasanga fye, mune, ifyo ndi no kucita kuli bena! Mwamona, nga kuti na basanga fye!” Lelo alingilwe kabela!

¹⁰¹ Mwishibe shani ukutila ulya cakolwa kuno lubali talingilwa kabela ku Mweo? Mwishibe shani ukutila ulya

cendeende uwa kale uo te kuti mulandeko, mwishibe shani ukutila ukuposhanya mu minwe panono no kumwita ku calici te kuti cipange uwa shila wakwa Lesa ukufuma muli ena, kulya mu Bukata? Ilyo . . . Mwishibe shani nga taba? Cilya eco tatwaishiba. Lelo cilya mulimo wesu. Ngo mulondo we sabi abikile isumbu muli bamba no kulitintila kunse, aletele ifyula, isabi, ba malinso, ing'anse sha mu menshi, na fyonse ifya shala, lelo fimo muli fyena fyali lisabi. Ena taishibe, aposele fye isumbu. Cilya eco tucita. Moneni Paulo.

. . . no kulomba bakalata bakuya na bo ku Damaseke ku masunagoge, ukuti nga sanga bamo aba iyi nshila, abaume atemwa abanakashi, akabakake kabili no kubaleta ku Yerusalemu. Munyina, ali uwakalabana sana!

Awe mukwenda kwakwe, pa kupalamina ku Damaseke: ulubuuto lwa mu mulu lwapumikisho kubiyata ukumushinguluka . . .

¹⁰² Kulya kwaishile shimapepo kulya ku musebo, Doctor F.F. Jones, kabili atile kuli ena, “Ulekabila u—ukwishiba kwa seminary nomba, we mwana, kabili ndecetekela Lesa ali no ku kubomfya”? Bushe lilya tekuti limoneke Ilembo lyakutinya, ku kulibelenga filya fine? Nomba, cilya cili fye nge cikwete fye amano . . . Nshilesose ci ku kuseksha. Cilya nici, ifwe, cilya cili fye ca mano ayengi nge fyo tufumyamo muli cena ilelo. “Nawishiba, ba noko bali umwanakashi umusuma, ndecetekela kuti waba kashimikila umusuma.” Moneni ica citike.

Awe—awe mukwenda kwakwe, pa kupalamina ku Damaseke: ulubuuto lwa mu mulu lwa pumikisha ukubiyata uku mushinguluka, ulubuuto . . . (whew, atendeka ne ca kupapusha) . . . ulubuuto ukufuma ku mulu:

Kabili awile panshi, no kumfwe shiwi lilemweba . . . Sauli, Sauli, cinshi undamatila?

Awe atile, ni Mwe bani, Shikulu? Nao atile kuli wene, Nine Yesu untu iwe ulelamata: cayafya kuli iwe ukupanta pa fya kusoswelako.

Kabili ena alitutwime kabili calimupapwishe kabili atile, Shikulu, cinshi ico mulefwaya ine . . . ukucita? Nao Shikulu atile kuli ena, Ima, no kwingila mu musumba, e mukalangwa kuli iwe ico uli no kucita.

¹⁰³ Kabili abaume baendele pamo nankwe, kabili balitwalilile, kabili basangile umuntu. Ananias, kuli ilye ncende, amwene cimonwa. Conse ica kupapusha! Kabili Sauli umukote, ulyo mulumendo uwa kale umunkalwe! Uyu Ananias amwene cimonwa, alolekeshe mu ng'anda yakwe. Ali ni kasesema, mu

ng'anda yakwe ukulapepa, kabili amwene cimonwa. Ena . . . Shikulu alandile kuli ena kabili atile, "Kuliko muntu uleisa mu musebo kulya lubali, apofwile fye nga kasusu, kabili ishina lyakwe ni Sauli, ni Sauli wa ku Tarsus."

¹⁰⁴ Atile, "Shikulu, ni ng'umfwa ifintu ifikalamba. Mwintuma, ndi muntu umunono. Mwiesha ukuntuma kuli wene."

¹⁰⁵ Atile, "Lelo, mona, mu musebo aleisa, na cimulanga icimonwa. Na cimonekela kuli wene mu Ntumba ya Mulilo. Nimulenga ukuba fye mpofu nge fyo engaba. Kabili na cimupofwisha no kumumaula ilyo nshilapange cintu icili conse ukufuma muli wene. Mwamona, nalyonawile amasambililo aya fya bulesa yonse. Nawishiba, ena ali—ena ali—ena ali umuntu umukalamba muli lumo lwa shilye nkuta kulya lubali. Alikwete ba degree aba misango iya pusana pusana, talefwaya ukuwaminisha pa cintu icili conse, lelo," Atile, "ico nacitile ku fifumya fye muli wene."

¹⁰⁶ Cilya cali e cintu. Tacali ukubikamo na fimbi muli ena, lelo ukufifumya muli ena. Ndetontonkanya bulya e bwaba ubwafya na ba shimapepo besu abengi ilelo; fumyeni muli imwe, pa kutila Lesa enga bika muli bena Mupashi wa Mushilo. Fumyeni! Kulya, atile ena . . .

¹⁰⁷ Kabili atile, "Shikulu, lelo ici—ici—uyu muntu muntu uwabipa sana."

¹⁰⁸ Atile, "Lelo, moneni, alepepa. Nomba, walaya ukupita mu musebo umo kabili walaisa pa kafukauka. Upite pali kalya ka fukauka ku kwa kuso, kabili uye kwisamba. Kuli no kubako ing'anda iya buta, unine pa mulu no ku konkonsa pa cibi. Nalala fye mulya mu cikulwa, kulya kwine fye eko bena baile musanga. Bika indupi shobe pali wene, mutwale ku mumana wa Damaseke no ku mubatisha mwi Shina lyakwa Yesu. Pantu, ndekweba ifyo ndi no kucita, ena ali no kucula ifintu ifingi pa mulandu wa Ine, pantu ena ni nkombe Yandi ku Benafyalo." Amen!

¹⁰⁹ "Cisuma, nomba, loleleni pali miniti, Shikulu! Nomba, lisukulu nshi ninga yako?" Nalakweba ifya kuti tucite, natubelenge fye Abena Galatia no kucisanga. Icionkelepo fye —icipandwa icionkelepo kunuma fye. Katusange Abena Galatia 1, kabili tutendeke pa vesi ya 10, kabili katusange lisukulu nshi Paulo aileko, ni seminary nshi, kabili maboko yakwa ani aya bikilwe pali ena, kabili, owe, fyonse ifya citike. Abena Galatia icipandwa ca 1. Kwa kusunge nshita, katutendeke palwa kupilibulwa kwakwe, vesi ya 10.

Bushe nomba ndefwaya ububile ku bantu, atemwa kuli Lesa? Nalimo ndefwaya ukutemuna abantu mwa? Ncili ndetemuna abantu na nomba, nga nshili musha wakwa Kristu.

110 Owe, mwe, mwe, mwe! Lekeni fye nsose akantu kamo akanono ilyo tatulaisa pali ci pano. Abena Galatia 1, sendeni cipandwa ca 8. Ni banga abaishiba ukutila Paulo ali e ulya uwalengele balya bantu ukubatishiwa nakabili mwi Shina lyakwa Yesu, Imilimo ya Batumwa 19? Mucine alicitile. Katusende fye panono fye pa mulu pano, vesi ya 8—8.

. . . lelo nga ni fwe bene, atemwa ni malaika uwa mu mulu, onse uubila kuli imwe imbila nsuma iya lekana iyo twabilile kuli imwe, abe uwa kungwe cilai.

111 Umfweni ci? Nikwisa uko wingatwala iyi Mbila nsuma, Paulo? Vesi ya 9.

. . . Ifyo mbalilepo ukusosa, na nomba ndesosa nakabili, Ngo muntu abila imbila nsuma iya lekana na iyo mwaumfwile, mwapokelele, abe uwa kungwe cilai.

112 Nga ena ni malaika mukalamba, nga ena ni bishop, nga ena ni kangalila mukalamba, nga ena ni Doctor *Kampanda-na-kampanda*, onse nga nani, nga ena tashimikila ulubatishe lwa mu menshi mwi Shina lyakwa Yesu Kristu, ulubatishe ulwa Mupashi wa Mushilo, tashimikila ukubwekesha kwa fya bupe, Ukwashi ukwa kwa Kristu, fyonse fi fintu, lekeni abe uwa kungwe cilai! Nga leesha ukusenda Icebo ici cili conse pano no kusosa ukutila cali ca ku bushiku bumbi no kucibika pa mano yamo ayapya ayakampuka ayo twasambilila ku seminary imo, lekeni akungwe cilai!

113 Katutwalilile, tumone ifyo Paulo acipokelele, tumone umusango, ifyo ndeesha ukulanda kuli imwe muno lucelo.

Bushe nomba ndefwaya ububile ku bantu, atemwa kuli Lesa? Nalimo mfwaya ukutemuna abantu mwa? Nga ncili ndetemuna abantu na nomba, nga nshili musha wakwa Kristu.

114 Musangonshi ninga subila icintu icili conse, musangonshi muntu utemwa Lesa, kabili kashimikila, maka maka, asubila ukucite cintu icili conse lelo ukupatwa ku muntu? Abantu baka kupata. Cisuma, batile. . . Yesu atile, “Nga bala Njita, Shikulu uwa ng’anda. . . Ndi Shikulu, umukalamba wa imwe bonse. Nine Wine uwinga bomba ifipesha mano ifingi no ku cite fingi na Mupashi wa Mushilo, ukucila imwe bonse, pantu ni nkwata umwisulo onse muli Ine. Kabili nga bali Njita ‘Beelsebuli,’ cipulemo imwe bakamwita shani?” Lelo, atile, “Mwitontonkanya ifyo mukesa sosa, pantu tacakabe ni mwe ulelanda, cikaba ni Tata uwikala muli imwe, ukalalanda pali ilya nshita. Ikaleni fye ne Cebo.” Kabili Ena, ilyo ena apwishishe ukulembe Buku, Atile, “Ngo muntu onse ukasende Cebo cimo ukufuma muli ili Buku atemwa ukulundako icebo kuli Cena, uyo wine akafumishiwamo mwi Buku ilya Mweo, kuli ena.” Lesa atwafwilishe ukwikala na Cena!

115 Nomba vesi iyakonkapo, lekeni mbelenge nomba, lekeni mbelenge mukwangufyanya nomba.

Awe ndemweba...E kutila, ukumusenda ku bupingushi. Ndemweba, mwe ba munyinane, nati Imbila nsuma iyo na bilile te ya buntunse.

Nomba, nshili limbi Methodist, Baptist, Presbyterian, atemwa Pentecostal; tayali ya ku muntu. Nangula . . .

Pantu ine nshaipokelele ku muntu iyo, hum kabili nshasambilishiwe iyo, . . .

116 “Nshaipokelele ukufuma ku muntu, te ku seminary, tekuli doctor, te fya bulesa, teku sukulu lya masambililo. Nshatalile ukuipokelele muli uyo musango, nshatalile ukuisambilisha muli ulyo musango, nshatalile ukuisanga muli ulya musango, tayatalile ukwisa kuli ine ulya musango.” Musango nshi yaishile kanshi, Paulo?

. . . nshasambilishiwe, lelo na imwene mu kusokolola kwa kwa Yesu Kristu.

117 “Ilyo Kristu Aisokolwele Umwine kuli ine, ukutila Ali Umwana wakwa Lesa, ilyo ilya Ntumba ya Mulilo yawilile pali ine bulya bushiku, natile, ‘Ni mwe Ani, Shikulu?’ Atile, ‘Nine Yesu.’”

118 Nomba, nalamulangisha cilya—cilya ica citike kuli ena. Nomba, ino ine nshita ngo muntu alikwete ukwishiba, kuti bafwaya ukumupela imyaka ikumi limo ku kusambilila ici Greek, kabili imyaka ikumi limo na imbi ukusambilila icintu na cimbi, kabili pali ilya nshita ni nshi aya. Lolekesheni.

. . . nshaipokelele ku muntu iyo, kabili nshasambilishiwe iyo, lelo na imwenene mu kusokolola kwa kwa Yesu Kristu.

Mwaumfwile imibele yandi iya kale mu buYuda, . . .

119 “Nali doctor umukalamba, mune. Nalibukwete.” Asambilishiwe kuli Gamaliel, kasambilisha uwa ishibisha uo bakwete mu calo. Nibanga abaishiba ukutila Gamaliel ali umo umukalamba—kasambilisha umukalamba sana? Ee, mukwai. “Bukapepa bwandi ubwa ciYuda, mune, nali bukwete kulya; nalishibe fyonse ifya kusosa Icikumino ca Batumwa kabili na filya fyonse fintu, mulemona. Nalishibe ifya kusosa amapepo yonse aya lucelo no kupala abantu.” Mwamona?

. . . ukuti nalamete ulukuta lwakwa Lesa ukucishamo, no kwesha ukulonaula: Ifyo naeshe ukulesha lilye bumba ilya ba kakunkuluka wa mushilo! Mwamona? Mwamona?

Kabili nalundulwike muli bukapepa bwa buYuda . . .

120 “Nali muntu umukalamba. Mune, mucine cine...Nalilundulwike, nalibalangishe kuti na bawisha panshi, pantu nalipeye Stefano kabili ne fintu fimbi ifingi ifyo nacitile. Mwamona ifyo nacitile!” Ifyo kutila no kucishamo alilamete!

Nalundulwike muli bukapepa bwa buYuda ukucisha abengi aba nkulo yandi mu luko lwandi, pa kubo wa pimpila ukucishamo ifya cishilano ifya fikolwe fyabo.

121 Nomba, ibukisheni, te Cebo cakwa Lesa, “ifishilano fya bashibo,” ifishilano fya lukuta, mu mashiwi yambi. “Ndemona nali Methodist umwine mwine, nali Baptist umwine mwine, nali Pentecostal umwine mwine.” Owe, efyo mwaba? Ndefwaya ukuba Lesa umwine mwine. Ee, cilya eco. Mwamona? Cisuma.

... ifishilano fya fikolwe fyandi.

Lelo ilyo casekeshe Lesa, ... (owe, owe, Paulo, pano waisa) ... uyo uwampatwile mwi fumo lyakwa mayo, uyo wandeta pano pa calo, no kunjita mu kusenamina kwakwe,

Ilyo asokolwela Umwana wakwe muli ine, ...

122 Cili shani cilya? “Umupashi wa Mushilo muli ine! Casekeshe Lesa ukusenda, uwampatwile mwifumo, no kumpela Umwana mwaume, uwaba Mupashi wa Mushilo mu musango wa Mupashi, muli ine, ku kuisokolola Umwine muli ine.” Owe, mwe! Whew! Ine—ine—ndecetekela ndefwaya fye ukupunda panono fye.

123 Lolekesha, leka nkwebe, munyina. Ilyo casekeshe Lesa! Owe, aleluya! Ilyo casekeshe Lesa! Tata cakolwa. Mayo...Lesa akupale, mayo, nshilesosa icintu icabipa pali imwe. Lelo mayo ushatalile ukwishiba icintu nangu cimo palwa kwa Lesa nga filya kalulu aishibe pa nsapato sha menshi makasa. Kabili tata uwalelala na kolwa mu misebo. Kabili ukwabula nangu ni nsapato isha kuyanasho ku sukulu, ne mishishi itali ukufika mu mukoshi wandi, kabili umuntu onse alimpatile pantu nali umwina Kentuckian kuno lubali mu Indiana. Kabili ifyo, owe, ifyo cali fye icikope ica nunka. Lelo casekeshe Lesa! Ameni! Casekeshe Lesa, Uwampatwile mwifumo lyakwa mayo, ukutula Engasokolola Umwana Wakwe muli ine, pa kunenga kapyunga uwa Cebo, uyo uwingekala fye ukulungama fye muli Cena, uyo uwinga langisha ifimonwa ne fishibilo ne fipapwa ne fipeshamano. Kabili, owe, mwe!

124 Mwamona ico Wene alelandapo? Casekeshe Lesa ukucita cilya! Mu musango nshi. Umfwikisheni. “Ku ku-...” Sendeni vesi 16 nombamba.

Ukusokolwela Umwana wakwe muli ine, ukuti imubile ku Benafyalo; ilyo line nshaipushenye no lukuta:

¹²⁵ “Nshatalile ukuya kuli Bishop nangu umo no kumwipusha ifyo ningile ukucita. Nshatalile ukuya mubili nangu umo no mulopa, akabungwe akali konse atemwa icintu icili conse icashala. Nshatalile ukukwatapo nangu cimo icintu ica kucita na bena. Nsha ipushenye no buntunse no mulopa. Kabili nshaninine ukuya ku Yerusalemu kuli bonse ba shimapepo abakalamba aba mushilo kabili na bashifwe aba mushilo, kabili bonse balya, no kusosa, ‘Nomba, na mwishiba, nalikwete icimonwa, cinshi ico ningile ukucita palwa cena? Nalimwene uwapalwa Shikulu Yesu mu cimonwa.’ Batile, ‘Fumamo muno, iwe! Cinshi. . .Iwe ka kunkuluka wa mushilo! Cisuma, cinshi icacitike kuli iwe?’ Iyo, nalikwete yonse ama degree yabo icakwambilapo. Nakwete. . .”

¹²⁶ Kabili Paulo atile uku lubali, kuti na milangisha mu Malembo, asosele ukutula aishilelabako ifintu fyonse ifyo atalile ukusambilila, no kufipenda ifintu fyafye, pakutula engeshiba Kristu. Owe!

Kabili nshaninine ukuya ku Yeresalemu kuli abo bambalilepo ukuba batumwa; lelo nalile ku Arabia, nakabili nabwelele ku Damaseke.

E lyo apo papite myaka itatu nalininine naile ku Yerusalemu ku kupempula Petro, kabili na ikele nankwe inshiku ikumi na shisano.

¹²⁷ Kabili ilyo tuletwalilila ukubelenga, tulesanga ukutula ena no mutumwa Petro tabatalile aba monanapo mu bumi, tabatalile ishibana umo no mubiye, tabatalile monanapo umo no mubiye, lelo ilyo baishile capamo baeshimikila Imbila nsuma imo ine. Lesa alikwata isukulu. Mwamona? Ee!

¹²⁸ Uyu pano Petro, aiminine pa Bushiku ubwa Pentecosti, atile, “Lapileni, cila umo muli imwe, no kubatishiwa mwi Shina lya kwa Yesu Kristu, ku kulekelelwa kwa membu shenu, mukapokelela ica bupe Umupashi wa Mushilo.”

¹²⁹ Filipo atile, “Owe, ifyo ici cabecawama! Ningile ukucitapo icintu cimo na ine. Kulya ku. . .Ninkwata ubwite kulya ku Samaria.” Aile kulya no kutendeka ukupelo bunte mu musebo. Icintu ca ntanshi, umuntu umulwele alishile, abikile ndupi shakwe pali wene, kabili atendeke ukutoloka no kwanga. Atile, “Ubukata kuli Lesa, tuli pano.” Atendeke ukukwata ukulongana ukukalamba. Atile, “Imwe bonse mulefwaikwa Mupashi wa Mushilo.” Atile, “Ico mulingile ukucita, mulingile ukubatishiwa mwi Shina lyakwa Yesu.” E ico alibasendele, cila umo, kunse kulya no kubabatisha bonse mwi Shina lyakwa Yesu. Atile, “Isa kuno, Petro, bika indupi shobe pali bena nomba.” Kabili balipokelele Mupashi wa Mushilo.

Petro, kulya ku ng'anda yakwa Koneli, umusango umo wine.

¹³⁰ Paulo tatalile nangu ukumumonapo atemwa taumfwilepo nangu cimo palwa cena. Lelo apitile ku masansama ya Efese, kabili asangile abasambi bamo. Asangile kashimikila wa ku Baptist, ali ni, Apollo, ndubulwila uwapilubulwa, uwacenjela, uwa mano, ukusende Cipingo ica Kale no kushininkisha kuli Cena ukutula Yesu ali Mwana wakwa Lesa. Ee, mukwai, ali muntu uwa cenjela. Kabili balebilikisha, balikwete ukusangalala. Efyo Baibebe yasosa. Belengeni icipandwa ca 18 na 19 ica Milimo ya Batumwa kabili mumone nga cilya tacilungeme. Balikwete ukusangalala, baleshanina mu Mupashi, no kulabutuka uku no ku, namwishiba. Paulo atile, “Lelo bushe mwalipokelela Mupashi wa Mushilo ukutula ilyo mwacetekele?”

¹³¹ Kabili kuli imwe ba munyina ba Baptist abesha ukwingisha cilya pa mikolomino ya bantu, kabili mwatile ici Greek ca ntendekelo citila, “Bushe mwalipokelele Mupashi wa Mushilo ukutula, atemwa *ilyo* mwacetekele?” Nde mukonkomesha ukundetela ici Greek! Nalikwata ici Greek ca ntendekelo mu fintu fyandi. Kabili nalikwata Aramaic nayena, kabili ici Hebere, na co. Cila cimo pali fyena fisosa, “Bushe mwalipokelela Mupashi wa Mushilo *ukutula* ilyo mwatetekele?”

¹³² Kucitetekelo mulapusushiwa, cilya citetekelo cenu muli Lesa. Umulopa ula musunga abasanguluka ukufuma ku lubembu, pantu ulapanga ilambo. Umulopa ta umupususha, Umulopa ulamusunga abasanguluka. Musosa shani kutila mwalipusushiwa? Ku citetekelo mulapusushiwa, kabili cilya ni kukwishibila kabela kwa kwa Lesa, ku kumwita. Mwalipusushiwa, kabili Umulopa ulapanga icikonsolwelo, cila nshita ukumusunga abasanguluka. E lyo kabili ku Mupashi umo mulabatishiwa mu Mupashi wa Mushilo, mukati ke senge lya bacetekela, kabili mukati kesenge lya Mupashi wa Mushilo, ku kutungululwa na Mupashi, ukubomba ifishibilo, ne fipapwa.

¹³³ Loleleni, ukulaisa, ukulolela icintu cimo, panono fye tuli no kucikwata, ndesubila tuli no kucita nangu cibefyo. Nacimweba ukunjita pali iyi nshita, bushe te ifyo fine? Ca cicitika ukuba na cilolekesha pali cena. Ishiwi fye—limo fye atemwa yabili no kucilapo. Fye...Cena cili—cena cili icinono ukucilapo.

¹³⁴ Ni nshita ntali nshi ili pusukilo lipwa, ukufika lilali? Lipusukilo lya musango shani? Ukufuma ku lukuta ukuya ku lukuta? Ukufuma...Katupilibute AbaHebere 9:11, pali miniti fye, ukulolekesha fye—fye ukumona kufika lilali, ama miniti fye ayanono. Pilibuleni mwi Buku lya AbaHebere kabili

lekeni—lekeni tusange kufika mpaka lilali ili pusukilo lipwa. Katumone lipusukilo lya musango shani. Katubelenge AbaHebere 9:11.

Lelo Kristu ilyo aishile ba shimapepo uwafisuma ifikesa, apitile mwi hema ilya cilamo ku bukalamba na ku kupwililila, ilishacitilwe ku minwe, uku e kutila, . . . (nomba uyu ni kasambilisha umo wine, Paulo, mwamona) . . . te lya mukulengwa . . . ukulengwa kuno;

Apabulo mulopa wa mbushi no wa bana ba ng'ombe, kano mulopa wakwe umwine aingilemo fye limo (miku inga? Umo!) umwashila, no kumona . . . (ipusukilo ilya mulungu fye, ipusukilo ku kupuputulwa ukukakonkapo? Lya musango nshi?) . . . cilubula cesu ca muyayaya.

¹³⁵ Inge shiwi “Umuyayaya” lipilibula nshi? Muli Kristu, panuma ilyo nacetekela . . . Takuli muntu uwingeta Yesu, Kristu, kano fye ku Mupashi wa Mushilo. E ico kanshi kwa ba mabumba yatatu aya bantu: aba shacetekela, abaitunga ukucetekela, nabacetekela. Lelo abo abacetekela ku Mweo wa Muyayaya, baliingila mu malubansa.

¹³⁶ Buleni ili hema lya kale, ni cinshi icintu ca ntanshi ico bacitile? Baingile mu lubansa, Umwinafyalo. Ica konkelepo cali icipailo ca butale, apo balesambila ilambo pacipe ca golde. Ica konkelepo cali ukwipaya kwe lambo, kabili ukusansa kwa mulopa pa cipailo. Elyo, umuku umo pa mwaka, Aaron ukusubwa (na cinshi?) ne cinuko ca Rose wa Sharon, na mafuta aya wamisha ayakwete icinunko cisuma muli yena, baleyetila pa mutwe wakwe no ku pongolokela petelo lye laya lyakwe. Moneni ifyo uyu muntu aleingila kunuma ya filye fipembe, umuku umo pa mwaka, ukusenda ku ntanshi yakwe umulopa uwa kutwala pa Cipuna ica Luse. Kabili alesenda inkoto yakwe no kuitwalamo no kuilaba umwaka umo. Ilyo babwelele mukuibula baleikonkela, yalibalwile no kukwata amaluba. Inkoto iya kale iyo nalimo abikile pa myaka amakumi yane mu matololo, yaikele muli ilye Ncende iya Mushilo! Moneni, ilyo basendele ulyo umulopa uwa cipangano, umulopa, ali uwasubwa. Kabili alikwete ifya kufwala pali cilya icakwete utunyenjele utunono muli fyena, pomegranate ne nyenjele. Kabili ulyo muntu aendele mu musango wa kutila cila nshita ilyo asesha ukulu kwakwe, no kwenda nge *fi* no lutampulo lwakwe, fyaalilila “Umushilo, umushilo, umushilo, kuli Yehoba. Umushilo, umushilo, umushilo, kuli Yehoba.” Owe, mwe!

¹³⁷ Cinshi ico ndelandapo? Cumfweni, Branham Tabernacle! Mwalikwete ishuko lyenu. Ilyo muntu asubwa limo na Mupashi wa Mushilo, ukupokelelwa mu lupwa lwakwa Lesa,

ku kubikwa mu cifulo na Tata, kabili no kutantikwa mu mulimo kunse uku, mu kupanga kwa bumi bwakwe, atemwa ifyo Lesa amwitalako, ukwenda kwakwe kulingile kwaba “Umushilo, umushilo, umushilo, kuli Yehoba. Umushilo, umushilo, umushilo!”

“Owe, mulingile ukupilibukila kuli *ici* no kuba . . .”

“Umushilo, umushilo, umushilo, kuli Yehoba.”

“Owe, mulingile ukucetekela fyonse fyo ulyo mukalamba asosele, *ifi*.”

¹³⁸ “Umushilo, umushilo, umushilo, kuli Yehoba.” Lekeni Icebo Cakwe cibe ca ntanshi, lekeni Cibe fyonse ifingabapo, ukwingila, no kucikalika mu mitima yenu! Imyendele yenu ilingile ukuba mu Cebo. “Umushilo, umushilo, umushilo, kuli Yehoba.”

¹³⁹ “Owe, nga kuti mwaisa fye kuno lubali! Nalamweba ifyo tucita, twalabunganya, ukumubika mu kabungwe kesu, muli no kubo muntu umukalamba.”

¹⁴⁰ “Umushilo, umushilo, umushilo, kuli Yehoba. Umushilo, umushilo, umushilo, kuli Yehoba,” ukulaenda. Tacipanga ubupusano ubuli bonse ifyo muntu onse engasosa!

¹⁴¹ “Ukubwekeshamo aya matepu! Citeni *ici*, citeni *ci*, citeni *cilya*, citeni *cilya*, *icibiye*.”

¹⁴² “Umushilo, umushilo, umushilo, kuli Yehoba.” Mukwete amenso yenu ukutonta pa Kalbale, kabili ta kuli nangu cimo icalamwiminika! Imyendele ine iya bumi bwenu, muleenda mulya mu Musebo uwa Mfumu Ukalamba, ukusubwa na Mafuta ayawama aya kusubilako, ukwenda ukwingila mu ca mushilo cavya Mushilo. Whew! Amen. Cisuma.

¹⁴³ Paulo atile tapokelele Ici ukufuma ku muntu. Nomba cinshi ico asosele, kunuma ku Bena Galatia, isambililo lyesu. “Pa kulengwo kwishibikwa kuli ifwe ica nkama ica kupanga Kwakwe.” Ukupanga Kwakwe ni cinshi? “Ukulengwo kwishibikwa inkama sha kupanga Kwakwe.” Imwe mwe balemba, vesi ya 9. Nomba nalaangufyanya fye bwangu bwangu no kulete ci, pantu natucelwa sana.

¹⁴⁴ Owe, cila Cebo caba fye ica . . .? . . .Owe, cila Cebo cintu cawama. Kuti mwa Cisenda fye no kutwalilila fye ukula Ciwaminisha. Kuti mwaimba, kuti nacita . . .Kuti mwasenda cimo pali filye Fyebo ukufuma mulya, citwaleni kulya ku Kutendeka no ku ciwaminisha, ukucisenda ukucitwala mu Kufuma no kuciwaminisha nakabili, kuti mwa cisenda no kucitwala mu Bwina Lebi no kuciwaminisha nakabili, kabili, inshita ilyo mwafika mu Kusokolola, Cena conse ni Yesu! Amen. Kuti mule ciwaminisha fye mu musango onse mulefwailamo, cikaba ni Yesu ilyo mwafika—ilyo mwafika mu Kusokolola. Pantu, Atile, “Nine ulya Uwali, Uwaba, kabili

Ulya Uukesa. Nine Mushila kabili uwa Bufyashi bwakwa Dabidi, Ulutanda lwa Lucelo. Nine Alpha, Omega.” Cilya ni A na Z mu filembo fya ci Greek. “Naba Ukufuma A ukushinta ku Z. NINE! Naba Fyonse muli fyonse.” Cilya cishinka. “Nine Uwali no mweo kabili nalifwile, kabili ndi no mweo umuyayaya. Ninkwata imfungulo sha mfwa na kumbo.” Owe, mwe! Icintu conse icisuma ico mwasenda muno no kutendeka ukulaciwaminisha, cikawamishiwa fye muli Yesu.

¹⁴⁵ Nomba, pa kashita fye akanono elyo kabili twala—twala—twala—twala, twalaleka. Ee. Cinshi ico tulelolela, kanshi? Cinshi ico mubelele muno mukulongana? Cikankala nshi icakwena? Cinshi ico isonde liletetela? Inga cinshi ibomba lya atomic lilepelela kulya, nga ba molecu na ba atom? Kabili, owe, cinshi fyonse fyabelako?

¹⁴⁶ Pilibuleni, AbenaRoma 8, pali miniti fye. Cinshi ico cilelolela? Cinshi fyonse fi filelolela? Ni nshita nshi? AbenaRoma, icipandwa ca 8, kabili katutendeke no kubelenga nalimo iya, owe, kuti nasosa ica cine konse—Katutendeke nalimo iyalenga pabula-, vesi ya 19, kabili tubelenge fye—fye pano pene ku kucilenga, ku kucilenga cumfwike bwino. Cilya cishinka. Ninjishiba uko muleya kulya. Cisuma. Abena Roma, icipandwa ca 8, ndecetekela ndi fye bwino nomba. Ee, mukwai. Icipandwa ca 8, katutendekele pano nalimo vesi ya 18. Katutendeke fye pa vesi ya 14.

Pantu bonse abatungululwa ku Mupashi wa kwa Lesa, bene. . . bana bakwa Lesa. Cilya cishinka.

Pantu tamwapokelele mupashi wa busha uwa kubwekesha ku kutina; . . .

¹⁴⁷ “Owe, ndesunguka nga kuti naikala fye tondolo. Oooo, nga kuti naikala fye tondolo nomba!” Wifisa nangu cimo! Tacaba nga nalikele tondolo, nga cakutila Wene alikele tondolo. Ndi muli Wene nomba, mwamona.

¹⁴⁸ Cisuma, mulesosa, “Cisuma, nga ndi muli Wene!” Nomba imwe—imwe ba Presbyterian mutila, “Owe, lyonse twalicetekela Cilya.” Lelo ubumi bwenu buleshininkisha ukutila tamwaba, kano fye mwaenda umusango wa bumi uo Aendele, mucetekela Imbila nsuma imo ine iyo Ashimikile.

¹⁴⁹ Mutila, “Owe,” Baptist atile, “mucine, nalicetekela ukucingililwa ukwa Muyayaya.” No kuya kunse uku no kupepa fikaponda no kuya mu kushana, kabili na banakashi ukubeye mishishi shabo, no kupente finso fyabo kabili no kucita kwati nshishibe nga ni cinshi? Ifisabo fyabo fishininkisha ukutila ta mwa Cicetekela.

Ilyo nsosa, “Bushe mwalicetekela mu kundapwa kwa Bulesa?”

“Owe, Doctor Jones atile efyo cali, cilya cali mu nshiku sha kunuma.”

150 Nomba, iwe bumbimunda! Bwafyanshi ubo ukwete? We mwana umubusu uwaluba. Wabo kutali sana ne Mbila nsuma mpaka cabe ca bulanda. Walifumishiwa mu nshila mu musebo umo uwa matipa pa cishala cimo icilepya. Bushe taulemona pano ico Asosele? Ukutila, umupashi onse ulumbula ukutila Yesu taisa mu mubili ino ine nshita, ulya mupashi uwa lubana. Baibele isoso kutila Yesu Kristu aba cimo cine mailo, lelo, no muyayaya. Ifyo Asosele lilya, eflyo Ali nomba, eflyo Aba lyonse muli ulyo musango. Kutikeni fye.

Pantu tamwapokelele mupashi wa busha wa kubwesha ku kutina; lelo mwapokelele Umupashi wa-... [Ulukuta lwatila "ubwana"—Ka.]

151 Nomba, panuma ilyo mwapokelelwa, cisuma, panuma ilyo mwapokelelwa. Mulabikwa, elyo muleluka, ilyo ukusefya kwacitwa kabili mwabikwa mu Mubili bwino bwino. Muli bana, mucine, umwana mwanakashi, ilyo mwafyalwa cipya cipya muba cilya, kulya kufyalwa kwenu. Lelo nomba na mubikwa mucifulo.

Tatwa pokelela umupashi wa kutina; lelo twapokelele Umupashi, twa pokelela Umupashi wa bwana, ilyo tubilikisha, atuti Abba, Tata. Ico cipilibula "Les wandi." Cisuma.

E Mupashi wine uleshimikila ubunte pamo ne mitima yesu, ukuti tuli—tuli bana bakwa Lesa:

152 Musango nshi cicitilamo? Mutila, "Ubukata kuli Lesa! Aleluya! Tacinsakamika, ndi mwana wakwa Lesa," no kuya kunse no kucite fintu ifyo mucita? Umupashi wakwa Lesa uli no kubombe milimo yakwa Lesa.

153 Yesu atile, "Uyo wacetekela muli Ine, imilimo iyo Ncita nao akacita." Mwamona? Mwamona?

154 Nga—nga—nga—ngo uyu mwangashi waisafuma no kumesha icisansangu ca myangashi, kabili umbi waisa konkapo no kumesha umwina wafipushi, kuli cintu cimo ica lubana. Mwamona? Lwena lukuta ulwa fyantikwamo, cena mwangashi uwafyantikwamo, cena muntu uwafyantikwamo. [Munyina Branham akonkonsha pa cintamba imiku amakumi yabili—Ka.] Kabili ngo muntu ne cilonganino cintu cimo, aba ku cilonganino no kuita umwine Umwinakristu, kabili takwata Mupashi wa Mushilo no kukwata Amaka yakwa Lesa ne fintu fyonse ifi. . .

155 Nomba, nga mwaya kunse uku no kucita nge bumba ilya aba abakolelwe, pa mulandu fye mwalilandila mu ndimi. Nalimona ifiwa ukulandila mu ndimi. Ee, mukwai. Nalibamona ukushanina mu Mupashi, no kupunda no kufulume fulu ku kanwa, na fyonse ifyashala, na fyonse filya. Nalimona cilya. Nine i. . . Nshilelanda palwa cilya. Ndelanda palwa Mupashi wa kwa Lesa.

E Mupashi wine uleshimikila ubunte pamo ne mipashi yesu, ukuti tuli . . . bana bakwa Lesa:

Nga tuli bana, ninshi tuli mpyani shakwa Lesa, . . . impyani shi nankwe ishakwa Kristu; nga cine . . . tuleculila pamo nankwe, ukutila ifwe twinga . . . tukacindamikilwe pamo nankwe.

Pantu ndetila ubucushi . . .

156 Umfweni fye kuli ci. Owe, ici nga teti cibe icawamisha!

Pantu ndetila ubucushi bwa nshita ino ta buyene kulingwa ku bukata ubukasokololwa muli ifwe. Muli ifwe!

Pantu ifibumbwa filelela no kufulukisha . . .

157 Ilelanda apa, ninkwata akanono—ninkwata akalishiwi akanono palya, akakubelenga mumbali, “ifyalengwa” cili fye bwino, mu ci Greek.

. . . ukulolela kwa fibumbwa, ifibumbwa filelelela uku sokololwa kwa bana bakwa Lesa.

158 Ni cinshi ico ifintu fyonse filelelelapo? Ni cinshi ico ifibumbwa fyonse filelelela? Ukusokololwa kwa bana bakwa Lesa. Filelelela Ulukuta ukwisa mu cifulo ca luko. Nani uwali umwana wakwa Lesa, iIyo Adamu, ngo bufumu bwakwe bwali kwi? Isonde, ena—ena alikwete ubufumu pe sonde. Bushe co cishinka? Tali ni Elah, Elah, Elohim lilya, Ali ni Yehoba. Mwamona? E kutila, “Nine Lesa, kabili ninenga bamo abanono pe samba Lyandi. Kabili nimbapela ubufumu. Kabili mu bufumu bwabo, ubufumu pe samba lyabo, li sonde.” Umuntu alikwete ubufumu pe sonde. Kabili ifibumbwa fyonse filelelela abana bakwa Lesa ku kusokololwa.

Ndelolela ukwisa kwa bulyo bushiku ubwa nsansa ubwa millennium,
Ilyo Shikulu wesu uwapalwa akesa no kusenda Nabwinga Wakwe ulelelela;
Owe, umutima wandi ulelela, ukukabila bulyo bushiku ubwapalwa,
Ilyo Kapususha wesu akabwela pe sonde nakabili.

159 Bushe cilya cishinka? Ukulolela. Lesa ukwisha ukubika ulukuta Lwakwe mu cifulo, ukuilangisha Umwine, ukusenda umo uo Enga bombelamo nge fi, ukusosa, “Ulya palya Umupashi Wandi uleenda ukwabulo bwafya. Cilya Cili palya. Ukutila, ukutila, ine—ine kuti na bomba.” Pano, ukusenda umbi ulubali lwa uku no kumubika, “Kuti na mubika.” Ubwana, ukubikwa, ukusokololwa, ukumusenda kunse uku no kukwata ukusefya pali ena, ukumutandalila na Malaika, ukumweba icintu cimo. Nomba, nga alilanda icine! Nomba nga lepanga icintu cimo, te ti cibombe. Iyo, iyo, cilya—cilya te ti

cibombe, twalikwete abengi aba filya. Lelo ndepilibula—lelo ndepilibula ukusokolola kwa bana bakwa Lesa, ilyo Lesa ailangishe Umwine kabili alamutuma kunse. Elyo kabili alaya, kabili ico asosa Cishinka. Ico acita Cine. Ico acita, alangisha Kristu. Musango nshi mulemupingwilamo? U musango e kalilamo ne Cebo, ukuba fye ne Cebo. Mwamona, filya efyo twishiba abantu bonse, caba mu musango ekalilamo ne Cebo. “Nga tabalandile ukulingana ne Cebo, tamwaba Umweo muli bena,” efyo Baibele isosa. Mwamona? Balekeni babe.

¹⁶⁰ Nomba katubelenge, elyo ifwe—ifwe tufwile twaleka, pantu inshita yesu ileya ilepwa. Cisuma, mu vesi ya 10, atemwa vesi ya 9, ntile.

Pa kutulenga twishibe ica nkama ca kupanga kwakwe, ukutupokelela, umwabelo kubekwa kwakwe uko apangile muli wene:

¹⁶¹ Apangile ici Umwine, ilyo mufula we sonde taulalengwa. Nibanga abaleumfwe ci? Mwamona?

Ukutula mu nshita ileisa . . .

¹⁶² Owe, mwe, pano twaisa nakabili! Huh! Owe, lekeni—lekeni—lekeni fye tucicilile, mwamona.

. . . ukulondolola kwa mwisulo wa nshita . . .

¹⁶³ Bushe mwalicetekela mu fya nshita? Baibele efyo yasosa, “Ukulondolola kwa mwisulo wa nshita.” Ngo mwisulo wa nshita ni cinshi? Kwali bukapyunga ubwa, cisuma, kwali bukapyunga ubwa Mafunde yakwa Mose. Kwali bukapyunga ubwa—ubwa—ubwa kwa Yohane Kabatisha. Kwali bukapyunga ubwakwa Kristu. Kwali bukapyunga bwa lukuta lwa kabungwe. Kwali bukapyunga bwa kupongolola ukwa Mupashi wa Mushilo. Nomba ni bukapyunga ubwa bwana, ubo isonde lilelolela, ukutetela. “Kabili ilyo mwisulo wa nshita waishile, ilyo bukapyunga bwa mwisulo wa nshita.” Ngo umwisulo wa nshita ni cinshi? Ilyo abafwa bakema, ilyo amalwele yakapwa, ilyo i . . . ilyo isonde lyonse likaleka ukutetela. “Umwisulo wa bukapyunga wa nshita.” Moneni ci.

Ilyo muli bukapyunga bwa mwisulo wa nshita ku kulenga fyonse fisonkanishiwe muli Kristu, . . .

¹⁶⁴ Bushe tamuli abasansa? Musango nshi Ali no kucitilamo? Ukulonganika ifintu fyonse muli Ani? [Ulukuta lwatila, “Kristu.”—Ka.] Musango nshi mwingila muli Kristu? [“Ku Mupashi umo.”] Ku Mupashi umo ifwe bonse tubatishiwa mu [“Umubili umo”] Umubili umo. Kabili ulyo Mubili mubili wakwa Ani? [“wakwa Kristu.”] Walipingulwa kale. [“Ameni.”] Asendele ubupingushi bwesu. Elyo ni cinshi ico twaba? “Ilyo nkamona [“Umulopa.”] Umulopa, nkamucilila.” Cila nshita Alolekesha pa Mubili, ulya Nawikala palya, uwa mulopa. Ndi mulya mu musango nshi? Umupashi wa Mushilo. Alacilila. Owe, mwe!

Kabili ilyo mwisulo wa bukapyunga wa nshita,
ukutila *enga longanya capamo...ifintu fyonse muli*
Kristu, fyonse ifya mu mulu,...

165 Nomba nga mulefwaya ukulanda pe shina, twalatampa fye pali lyena ino ine nshita pakashita. Ulupwa lonse mu Mulu lwainikwa cinshi? [Ulukuta lwatila, “Yesu Kristu.”—Ka.] Ulupwa lonse pe sonde lwainikwa cinshi? [“Yesu Kristu.”]

166 Muli abanakashi bamo abasuma muno, umusuma, uwacuma, umukashana umwine mwine, abakashana. Kwaba Muka Branham umo, Muka William Branham, ena mukashi wandi. Aya ku ng’anda na ine. Mwamona, imwe bonse mwe bashala muya na balume benu.

167 Kwaba lumo Ulukuta ulukalamba ulwa mweo ulwa kwa Lesa uwa mweo, Lwena lwakwata Shina Lyakwe, Lwena lwalisushiwa no Mupashi Wakwe. Cilya cishinka. Nshilesosa...

168 Nshebaula imilimo isuma, nshebaula ifipatala fyabo ne fintu fisuma ifyo bacita. Ndetontokanya cilya cisuma, kabili amapalo yakwa Lesa yengapongoloka, pa bantunse abacula. Nshileebaula fyonse ifi fintu fimbi ifyo balecita. Cisuma, filya fili fye bwino. Kabili utubungwe twabo utukalamba na ma dollars ba million, mucine kuti na temwa ukumona filya ukucila ifikulwa fya bwalwa pa cifutu, inshita ili yonse. Mucine cine ndabapelo mucinshi nga bakapyunga ukwiminina mu cintamba.

169 Lelo ilyo caisa kukulonganya capamo ku mpela ya bukapyunga, cikalalolela ku kusokololwa kwa bana bakwa Lesa. Muli bulya bukapyu-, pakutila E ngalonganya fyonse capamo, bonse abo abaletwa muli Kristu. Kristu ni cinshi? Nibanga, musango nshi twingila muli Wene? 1 Abena Korinti 12, “Ku Mupashi umo tulabatishiwa mu Mubili umo, uyo uli Mubili uwakwa Kristu, kabili no kulengwa aba kumako ku cabupe conse ne cintu conse icisuma ico Akwata.” Bushe co cishinka? “Kabili isonde lyonse liletetela, ukulilila, ukulolela ku kusokololwa ukutila ilyo Kristu no Lukuta Lwakwe fikampana pamo.

Ukutila...bukapyunga ubwa mwisulo wa
nshita...engalonganya pamo muli umo...fyonse muli
Kristu, fyonse fya mu mulu, ne fya pano nse; muli
uyo:...isonde; muli uyo:

Muli uyo...twalengelweko icakupyaninina,...

170 Owe, Munyina Neville, njelelako pa kusenda iyi nshita. Ine...lilye shiwi “ukupyaninina.” Owe-owe-owe-owe! Owe, cilingile ukuba! Owe-owe-owe-owe! Ninjishiba Wene...Ni Munyinane kalubula wa mulupwa. Nshile...Ndesubila nshifulungene. Ine—ine—ncita fye...Nshiletontokanya eflyo

ndi. Lelo, owe, mwe! Cinshi? “Icakupyaninina.” Twalikwata ica kupyanyinina. Umuntu umo alingile ukumushile cintu cimo. Lesa, ilyo mufula we sonde taulalengwa, amushilile cintu cimo. Ishina ilya lembwa mwi Buku, ukutila ilyo Mwana wa Mpanga akepaiwa mukeshibilwa pamo Nankwe. Owe! Lekeni tusunge ci inshita ya bushiku. Katubelenge fye ukutwalilila fye panono. Mwe, mwe! Musango nshi tuli no kufika pa vesi ya 3 muno bushiku, atemwa icipandwa ca 3?...?...Tatulaikata ama vesi yane atemwa ya sano muli ci. Nomba tuli mupepi no kwisala, nangula, nalabelenga fye yena no kuileka fye.

*Muli uyo kabili twalengelweko ica kupyanyinina,
pakuba...*

¹⁷¹ Cinshi? Musango nshi tupokelamo ici ca kupyanyinina pano? Musango nshi twacipokelele? Pantu tulenda abalungama? Musango nshi tukwata ici ca kupyanyinina? Pantu twalilingilwa kabela. Ameni. Whew! Ba munyinane ba Arminian, ninjishiba cilya cintu ca kosa sana. Nshaba pa kumumfwisha ububi, lelo cilancita fye ubusuma sana ku kwishiba ukuti cena...Iwe—iwe—na ucikwata, na ucikwata, munyina, cisuma. Taucimona fye. Walicikwata ifyo fine. Wamona? Uli fye bwino, wamona, uli fye bwino. Wamona? Lelo, owe, lelo wamona? Owe, lelo cintu icisuma sana ukulolekesha pali cena. Ee. Kwati fye ifyo Munyina Neville asosele palwe tuka ilikalamba ilya nshita, “Wasenda umutanto no kwenda uku no ku no kumona ico wakwata.” Ee, mukwai. Cilya eflyo Ici caba. Umupashi wa Mushilo wakwa Lesa e mutanto wesu uwakutweba ifyo twakwata. Wamona?

¹⁷² Mwamona, ica kupyanyinina. Owe, mwe! “Pa kuba...” Cakupyaninina ca musango shani?

*...pa kulingilwa kabela ku kwetetula kwa ubomba
fyonse ku kupanga kwa kufwaya kwakwe:*

¹⁷³ Ilyo Ali ni... ilyo talati Abe Tata, ilyo talati Abe Lesa, ilyo talati Abe Kapususha, ilyo talati Abe Kondapa, ilyo ta kulaba fyonse fi, Alilingile kabela, abikile ishina lya Mwana wa Mpanga pe Buku, alolekeshe ukupita mulya ku kwishiba kabela Kwakwe no kumona ishina lyenu, alibikile mulya nalyo. Cena ni cinshi? Kabili panuma ya kashita twaishile mwi sonde, twafyelwe ku bafyashi aba bembu; twaishile enda pe sonde, namwishiba. Icintu ca ntanshi namwishiba, nga ulyo munono umuYuda uwamona utali, Paulo, namwishiba, kabili—kabili alebomba umulimo, kabili, icintu ca ntanshi, Icintu cimo catile, “Pano, pano, pano, pano, pano!”

Mutila, “Owe, Abba, Tata!”

¹⁷⁴ Kabili pano tulatendeka ukwisa, mwamona. Atulingile kabela ku ca kupyanyinina cesu muli Wene, ico calingilwe kabela kuli ifwe. Mwamona, twalicipyene ilyo mufula we sonde taulalengwa. Mwamona? Owe! Pantu ukupanga

Kwakwe Umwine ku kubomba ubufwayo ukupanga ukusuma ukwa kubekwa Kwakwe, cilya ni filya fine, ukuba Lesa na Kapususha.

Muli uyo na imwe mwasubile, ilyo mwaumfwile Cebo ca cine, . . .

¹⁷⁵ Kabili Icine Nani? Yesu e Cine, Icine ica Mbila nsuma. Imbila nsuma ya shani? Kwaba fye Imbila nsuma imo. Abena Galatia 1, itila, “Nangu ni Malaika ashimikila Imbila nsuma imbi, lekeni abe uwa kungwe cilai.” Iyi e Mbila nsuma, Imbila nsuma ye pusukilo lyenu; te imbi, takwaba imbi. “Ta—takwaba ishina limbi ilya pelwa mwisamba lya Mulu uko mwinga pusukila.” Lelo mwi Shina lya kwa ani? [Ulukuta lwatila, “Shikulu Yesu Kristu”—Ka.] Owe, mwe!

. . . muli uyo . . . ilyo mwatetekele, mwakakatikwe . . .

¹⁷⁶ Owe, “Ilyo mwatetekele!” Musangonshi twinga cilukilamo cilya, munyina? Katucishe fye ku nshita ya bushiku, uletipo shani? Owe, mwe! Ine—ine tekuti ntwalilile fye ukuya—ukuya pantanshi ukucila apa. Katucishe fye ku nshita ya bushiku. Te kuti nshe fye lilye shiwi “ukukakatikwa,” musango nshi mwingila mulya, mwamona.

¹⁷⁷ Ukupyaninina ku kulingilwa kabela. Nalipyana icintu cimo. Bupyani bwa musango shani? Kulingile kwali umo muntu uwanshilile ica kupyana. Cinshi, mwatila, “Yesu ali mushila ica kupyanyinina.” Njeleleniko? Yesu tatalile ukunshila ica kupyanyinina, Yesu tatalile uku mushilila ica kupyanyinina; Aishile ika fye no kulipilila ica kupyanyinina cenu, amuletele ku cakupyanyinina. Lelo ishina lyenu lyabikilwe mwi Buku ilya Mwana wa Mpanga ilya Mweo ilyo mufula we sonde taulalengwa. Lesa amupele icabupyani cenu. Icabupyani cenu cali ntanshi. Yesu aishile fye. . . Abengi, iyi pano inshila besha ukucipanga, “Lesa ukusosa, ‘Cisuma, kwaba bantu abengi abaluba. Takuli nangu umo pali bena ukapusushiwa. . . e ico nalatuma Yesu panshi kabili nalimo limbi Ali no. . . umuntu umo ukumfwa ubulanda, no kwishiba ico na cita no kupusushiwa.” Owe, uluse! Te kuti mombe mu ofeshi lyandi nga filya, nangula mu musango uwa bubusu mombelamo inshita shimo. Ine—ine teti ncicite nga filya. Kuti caba shani kuli Lesa?

¹⁷⁸ Lesa, kukwishibila kabela Kwakwe, alimwene filya fine ulya ukapusushiwa noyo ushakapusushiwe, Atumine Yesu ku kupususha balya abo Asalile kale. Bushe Paulo tasosele, ama vesi yasano kunuma ya ici, ukutila “Atusalile muli Wene ilyo ta kulaba isonde”? Cilya e ca bupyani cesu. Lesa alitusalile, no kuleka Yesu ese no kulipila umutengo. Ni cinshi? Ukusumya kwa Mulopa Wakwe, ukutila pebo lubembu nangu lumo ulwa kupendelwa pali ifwe. Tapali nangu cimo ico mucita. Lelo nga imwe. . .

179 “Uyo ubembukila itolo panuma ya kupokelela ukwishibe Cine, takushala nakabili ilambo.”

180 Nomba, kabili palya epo muli no kwiminina nakabili, ukusosa, “Inga palwa cilya, Munyina Branham?”

181 Lelo ibukisheni fye, mwamona, “Uyo uwapokelela *ukwishiba* Icine.” Tabatalile ukupokelela Icine, bapokelele fye ukwishiba ukwa Cena. Mwamona? Cabe cishinga citwa kuli abo abakupulukwa limo no kulengwa aba kumako ku Mupashi wa Mushilo, no kusondako ku maka aya Cebo cisuma. Nga balya abacetekele aba pa mupaka kunuma kulya. Abengi sana bali nembela amakalata pali cilya.

182 Balya abacetekela aba pa mupaka baendele fye ukuya kulya, Yoshua na Kalebu baendele ukuya fye kulya. Cinshi? Nomba twalaita cilya Umupashi wa Mushilo, impanga kunse kulya. Aba bali pano kunuma *uku*. Atemwa pa mulu *pano*, tutile *uyu* e Mupashi wa Mushilo, kabili bena bali kunuma *kuno*, mulemona. Kulya eko ubulayo bubelele, ni *kulya*. “Cisuma, nga kuti batuma, inengu ikumi limo, imo ukufuma muli cila mukowa, pa kutila ifwe bonse imikowa twingeshiba ifyo ica bupyani cesu cili, uko tuli no kubikwa kulya lubali, uko bonse bakabikwa. E ico, nalatuma inengu shimo.”

183 Bonse baile kulya, “Owe, mwe! Iyo. Kuti twaitwa bakakunkuluka ba mushilo, ukufuma nomba ukuya pa ntanshi. Iyo, huh-uh, teti tucite cilya.” Mwamona?

184 Yoshua na Kalebu batile, “Nalamona ifyo cimoneka.” E ico baishile kuno lubali no kulolekesha kuli bena. Mwe, bafikile kulya no kuputula ifisansangu ifikalamba ifya myanganshi yabo no kubwekela kulya. Batile, “Mune, yena isuma, yena isuma fye! Ifi, sendeni fimo pali fyena, fyena fisuma sana!”

185 “Owe, cilya cisuma, lelo, owe, lolekesheni kuli yalya ayakalamba... Owe, te kuti tucicite. Ukwiminina ukukanya fyonse filya ifilonganino ifikalamba, fyonse filye fintu ifikalamba? Owe, na cibipa nganshi, te kuti tucicite. Iyo, mukwai! Te mulandu nga ni nani, tatwacite. Iyo, mukwai.” Kabili batendeke ukulasosa, “Owe, katubwekele kunongo sha nama isha ku Egupti. Nga caliweme nga twalikele kulya kwine. Te kuti tucicite, yu musebo wakafyefye nganshi. Twalishiba ifwe te kuti tucite *ici*, te kuti tucite *cilya*.”

186 Kalebu umukote atile, “Ikaleni shilili, imwe bonse!” Yoshua atile, “Ikaleni tondolo, cila umo muli imwe! Lekeni nsose cintu cimo.”

187 “Owe, yangu, yangu, yangu, te kuti tucicite! Owe, teti tucite. Cisuma, nga nali no kuleka umutebeto wandi wa makadi, Munyina Branham! Nga kuti naleka imishishi shandi ukukula nga umo mwanakashi umukote, nshishibe fye ifyo ndi no kucita. Nga ndi no kifulako fye utuputula twandi utunono,

ine—ine—ine, mwe, tekuti fye ncicite, namwishiba. Kabili nga ndi no kuleka fikaponda fyandi, nga nalicitile cilya!” We mubusu we ca kumwenako icapokololwa. Ee. “Tekuti ucicite fye.”

¹⁸⁸ Yoshua atile, “Owe, cena cisuma. Aleluya! Kuti twacisenda.” Cali ni cinshi? Balelekesha ku misumba ikalamba iya kwete amalinga. Kabili Yoshua na Kalebu balelekesha ku bulayo Lesa abapele. Ikaleni ne Cebo, te mulandu ifyo mwaba. Ikaleni ne Cebo!

¹⁸⁹ Pantu Petro atile, “Lapileni, cila umo muli imwe, no kubatishiwa mwi Shina lyakwa Yesu Kristu ku kulekelelwa kwa membu shenu, pantu icalaiwe cili kuli imwe,” (Ni Mpaanga nshi yalaiwa?) “kabili na kubana benu, na kuli bonse aba kutali, na bonse abo Shikulu Lesa wesu aketa.”

¹⁹⁰ Mwileka ici cimumfwishe ububi, mukwisala, napapata mwicita. Mwamona? Palya imwe ba Pilgrim Holiness na ba Nazarenes, mwaishileisa fye mukusangululwa, mwaendele fye apa lubali pa ncende apo mwinga mona ne myangashi, elyo kabili mwalipilibwike no kubwelelamo. Mwamona icacitike? Bulya ebwabo bwafya, tamwaendele ukuya mu mpanga. Nangisheni Nazerene umo atemwa Pilgrim Holiness, atemwa umo pali bena mu mpanga ilelo, balakwata imisonkano ikalamba iya kundapa ne fishibilo ne fipapwa ukucitwa. Nangisheni umo. Mwalikala mulya mu Egupti, mwabwekele ku mpoto sha garlic. Mwaliminina pa Kadesh-barnea. Cilya cishinka.

¹⁹¹ Moneni, kabili lekeni mupele icifulo cenu, AbaHebere icipandwa ca 6. “Pantu cintu icishinga citwa kuli abo abakupuluka limo,” mwalishiba nganshi. Nga tamwishibe, na mucishiba nombamba. Mwamona? “Kabili mwalilengelwe uku kumako, no kusonda ifya bupe fya mu Myulu.”

¹⁹² Ukusonda, mwamona. Abantu balaya ku calichi, no kwikalala panshi no kusosa, “Namwishiba, bena, limbi kuti baba fye bwino. Cilya—cilya—cilya kuti caba fye bwino. Limbi kuti caba fye cimo cine, lelo ndekweba, mune, cisenda icitetekelo icikalamba ukucita cilya.”

¹⁹³ Ukusonda ifya bupe fya mu Myulu, kabili balipenda Umulopa uwa cipangano ‘icintu icishashila,’ uo mwasangululwako.”

¹⁹⁴ Nga kashimikila, nyina amutuma kumo. Atila, “Ninkwata ubwite ukubo mubomfi wakwa Shikulu.”

¹⁹⁵ “Cisuma. Icintu ca ntanshi ico ningile ukucita kuwamya pa cipampa, mutemwikwa, ndi no kukutuma kwi sukulu limo.” Icintu cabipisha ico atalile ukucita. Cilya cishinka. Bakafumya fyonse muli ena ifyo Lesa aleesha ukubika muli ena. Kanshi, nombamba lolekesheni.

196 “Pantu nga twabembukila itolo, ukubembukila itolo panuma ilyo twapokelela ukwishiba Icine, ukwishiba. Cimoneni mu Malembo kabili no kwishiba ukutula Baibele yasosa Wene aba cimo cine mailo, ilelo, no muyayaya. Mwamona Cilya, caba ukwishiba Icine. Ukucimona cena, twatalukako, no kupenda Umulopa uwa cipangano...”

197 Umuntu asosa, “Owe, ee, nalicetekele muli—muli Lesa.” Cisuma, pangeni ulutampulo ulwa ntanshi.

198 “Mucine, nalicetekela mukusangululwa.” Cisuma, uli pa mupaka, pano pene fye uwaiteyanya ku kupokelela Mupashi wa Mushilo. Lelo ulolekesha kulya no kusosa, “Ine—ine—nshaishiba palwa cilya. Nga kuti na cita nga...Iyo. Nshaishiba. Mwalishiba ifyo babeta balya bantu? Uh-huh, nshaishiba nga cakutula kuti nacita cilya atemwa iyo. Iyo, ndecetekela nalatwalilila fye ukuya no kuilunda...?...” Mwamona? Mwamona?

199 Kabili namwishiba icicitika? Atile, “Teti cicitwe kuli bena ukutala ukwingilamo.” Balibembuka inshita yabo iya kusenamina. Efyo Baibele yasosa. Ninjishiba cilya cintu cakalabana lelo Baibele itila, “Balisonda ifya bupe fya mu Myulu, no kupenda Umulopa wa cipangano uyo uwa...”

200 Basoso kutila, “Nalicetekela mukusangululwa, ubusuma, ubwasanguluka, ubumi bwa mushilo.”

201 Mucine, lelo imwe, ilyo mwamona ulubatisho lwa Mupashi wa Mushilo, kabili ulubatisho kabili ne fi fyonse fimbi fintu muli Baibele, kabili mwacita cinshi? Mwapenda Umulopa uwa cipangano uo mwasangulwilweko, “icintu icishashila.” Cinshi mwi sonde ica kuletele ukufika kulya, we muntu? Cinshi—cinshi icakucingilile ukukana ba umubembu uwacepesha uwa bipisha? Cinshi ica fumishe ulubembu mu bumi bwenu, no kupepa fwaka no kunwa ubwalwa, na banakashi ne fintu ukufuma mu bumi bwenu, ifyo fishalingile ukubako kulya? Cinshi icacitile cilya? Umulopa wa cipangano! Elyo mulesa mukupalama sana ku kusonda imyangashi mu Mpanga imbi, no kumfwile nsoni Imbila nsuma, ukutina icilonganino cenu! Lesa kwateni uluse! Ee, mukwai. “Ukupenda Umulopa uwa cipangano ‘Icintu icishashila,’ kabili uwasalula imilimo ya kusenamina. Te kuti cicitwe kuli ena ukutala ukwingila mu Mpanga.”

202 Cinshi icacitike? Ndemwipusha. Nomba, ndiupashanya, kabili umuntu uuli onse uwaishiba Baibele ni kapashanya. Bushe umo uwabalya abaume balitalile ukunyata muli ilye mpanga ya bulayo? Tapali umo muli bena. Nani uwacitile, nani uwaile mulya? Balya abaile ntanshi, no kubwela no kusosa, “Kuti twaisenda, kuti twakwata Mupashi wa Mushilo pantu Lesa efyo asosa! Petro atile pa Bushiku bwa Pentecosti, nga kuti ‘nalapila no kubatishiwa mwi Shina

lyakwa Yesu Kristu,' ningile ukupokelela Mupashi wa Mushilo, ubulayo buli kuli ine. Ndekabila ukucicita. Bwandi, ubulayo bwandi." Muleumfwa ici? "Nomba ubulayo bwandi. Ndebupokelela, bwena bwandi. Mucine bwandi." E bali fye beka.

203 "Owe," mwatila, "lelo, Munyina Branham, mukututubuka!" Tabakabeko kulya. "Owe, tabakabeko?" Iyo, mukwai. Efyo Yesu asosele.

204 Batile, "Kabili Uleibika we Mwine umukalamba nga Mose, kabili Iwe wa cisosa ukutila Wali niwe, Wali mwene Abraham." Kabili atile, "Kabili—kabili—kabili Abraham alifwa! Cinshi, Tauli—Tauli ne myaka ya kufyalwa ukucila makumi yasano, kabili Ulesosa ukutila Wali mwene Abraham?"

205 Atile, "Ilyo Abraham talati abe, NINE." Owe, mwe! Ulya "NINE," uwabapo lyonse, Lesa uwa Muyayaya. Te mailo, te bulya bushiku, "NINE." Mwamona? Lesa uwabapo lyonse, ulya Elohim, "NINE." Elyo babulile...Bali no ku Mwipaya lilya.

206 Atile, "Cisuma, bashifwe balile mana mu matololo pa myaka amakumi yane. Lesa aponeshe umukate ukufuma fye ku Mulu no kubalisha. Baile ku lukuta kabili bali ama membala abasuma aba lukuta pa myaka amakumi yane. Ba Mayo abakote bafwilile mulya mwine muli ulu lukuta," kabili na fyonse fye nga filya. "Ifikolwe fyandi fyalile mana mu matololo pa myaka amakumi yane."

207 Kabili Yesu atile, "Kabili bonse fye balifwa." *Ukufwa* cipilibula "Ukupatulwa ukwa Muyayaya." "Bonse balifwa. Lelo ndetila kuli imwe, ukutila ndi Mukate uwa Mweo uwaika ukufuma kuli Lesa mu Mulu. Umuntu ngalya uyu Mukate uwa Mupashi, ena nakwata Umweo wa Muyayaya kabili te kuti onaike. Kabili nka mubusha mu bushiku bwa kulekelesha." Owe, munyina, bushe Ena tawama?

Bushe Ena tawama, tawama, tawama?

Bushe Yesu Shikulu wesu tawama?

Amenso nayamona, amatwi nayomfwa,
icalembwa mu Cebo cakwa Lesa;

Bushe Yesu Shikulwifwe tawama?

208 Bushe co cishinka? Tulemona Umupashi Wakwe uwa kulingulula ukupita mukati kesu. Tule Mumona ukubomba ifipesha mano ne fishibilo ne fipapwa. Tula Cumfwa ukulembwa umu mwine fye mu Cebo muno, kabili mule Cimona ukushininkishiwa palya pene fye. Owe, mwe!

Amenso nayamona, amatwi nayomfwa,
icalembwa mu Cebo cakwa Lesa;

Bushe Yesu Shikulwifwe tawama?

209 Mu ma miniti na yambi yabili, atemwa yatatu, kwalabako umulimo wa lubatisho lwa mu menshi ukucitwa muno. Kabili nomba abo bonse abalabatishiwa, lekeni abanakashi baye *uku* lubali, kabili abaume ukuya lubali lwa *uku*. Kabili nomba abaume ku kwakuso kwandi, *uku* lubali. Kabili abanakashi *uku* lubali. Kabili mwalaba bankashi mulya ne fya kufwala abaiteyanya. Kabili ngo mwaume uuli onse atemwa umwanakashi uuli onse muno lucelo, abo abashininwe ukutila na mucetekela mu Cebo cakwa Lesa, kabili na mucetekela ukutila Lesa alasunga ubulayo Bwakwe, kabili nga cakutila umuntu ali no kulapila bwino bwino imembu shakwe shonse! Nomba, Umulopa taulacitapo nangu kamo nakalya. Iyo, cena citetekelo fye cenu muli Lesa. Kabili ubwite bwakwa Lesa, buli fye [Munyina Branham apemena mu cakulandilamo, “Whoosh, whoosh, whoosh”—Ka.] Ukumwita. Cilya ecilecitika nomba. [“Whoosh, whoosh.”] “Nshatala batishiwapo.” [“Whoosh, whoosh.”] “Cisuma, cisuma, nga kuti natendeka fye no kucita icapusana.” [“Whoosh.”] Cilya, cilya e cintu, tendekeni, elyo—elyo muli no kucita ifyaibela panuma ilyo mwatendeka. Mwamona? Mulingile ukupilibuka, ukutendeka, mwamona.

Mwatila, “Cisuma, ine—ine—nshatala cimonapo muli ulyo musango.”

210 Cisuma, munyinane umutemwikwa, ndefwaya unangishe ko fye Ilembo limo apo muntu umo uuli onse. . . Nalipela ici pa myaka amakumi yatatu na umo aya bukapyunga ukushinguluka isonde, kuli ba bishop na bambipo, apo muntu umo, umuntu umo atalile ukubatishiwa mu musango umbi ukucila fye mwi Shina lyakwa Yesu Kristu. Kabili uli onse usha batishiwe mwi Shina lyakwa Yesu, alishile no kubatishiwa cipya cipya mwi Shina.

211 Lesa akwete fye Ishina limo, kabili Ishina Lyakwe ni Yesu. Ulya e wali Umwana Wakwe, Abulile Ishina ilya Mwana Wakwe. Lesa! Nomba, Yesu, umubili wali muntu. Twalishiba cilya. Ulya ali Mwana wa kwa Lesa uwa kupikilwe. Nomba tatwacetekela mu musango uwa buumo, abantu abasoso kutila Lesa aba ngo munwe wenu. Twalicetekela kwaba fye imibele—imibele yakwa Lesa. Imibele itatu iyakwa Lesa, iyo Lesa amonekelelo. Lelo kwaba Lesa umo. Mwamona? Cilya cishinka. Tatwacetekela. . . Twalicetekela muli—muli i. . . Lekeni ncisose muli uyu musango, twalicetekela ukutila Lesa aikele mu ma ofeshi yatatu. Alikwete iofeshi pe sonde inshita imo.

212 Nomba, imwe mwe banakashi kabiyeni *uku* lubali, kabili imwe mwe baume kabiyeni *uku* lubali, kulya kuiteyanya. Kabili bena baleiteyanya ku mulimo uwa kubatishiwa nomba.

213 Kabili, nomba, Lesa akwete ama ofeshi yatatu. Limo pali lyena lyaleitwa Butata, atemwa bukapyunga bwa kwa Tata;

ilibiye lyaleitwa Bumwana; kabili ne libiye lyaleitwa Mupashi wa Mushilo. Nomba, ilelo, ni—ni bukapyunga nshi Tata alebombelamo ilelo? [Ulukuta lwatila, “Mupashi wa Mushilo.”—Ka.] Mupashi wa Mushilo. Ena ali ni cinshi mu nshiku isha kale? [“Yesu.”] Yesu. Wene ali nani mu nshiku ilyo ta kulabe ci [“Tata.”] Lelo cali fye Lesa umo! Bushe co cishinka? Ena ni Tata, Mwana, na Mupashi wa Mushilo. Yalya yatatu, yalya ama ofeshi yatatu ayakwa Lesa umo. Lesa umo!

²¹⁴ Lelo nomba, Tata te shina, bushe co cishinka? Ndefwaya ukumwipusha. Nomba ndefwaya ukumupela Mateyo 28:19, uko Yesu asosele, “Kabiyeni, kasambilisheni nko shonse, mukalebabatisha mwi Shina,” (I-s-h-i-n-a) “Ishina lyakwa Tata...”

²¹⁵ Nomba ndefwaya tumone ifyo mwaishibisha Amalembo yenu. Munjebe nga nafuma mu nshila. Kabili Atile kuli bena, “Kabiyeni mwi sonde lyonse, kashimikileni Imbila nsuma ku cibumbwa conse. Uyo uwacetekela no kubatishiwa akapusuka. Uyo ushakacetekele akasekwa. Ifi fishibilo fikabakonka abacetekela. Mwi Shina Lyandi bakatamfya ifiwa,” (bushe ico conse cishinka?) “ukulandila mu ndimi shipya, ukwikata insoka.” Nomba nala mubelengela, Mateyo...

²¹⁶ Nomba umfweni. Ndeipusha kalemba we lyashi ilyakale uli onse. Nomba iyi ili pa tepu, iyi iya mwisonde lyonse, ndeipusha kalemba uwe lyashi lyakale uuli onse ukwisa kuli ine no kundetela ilyashi ilili lyonse ilya Malembo, ilyashi ilili lyonse ilya...atemwa te Malembo, ilyashi ilili lyonse ilya Malembo atemwa kalemba we lyashi ilya kale uuli onse, vesi iya kale ili yonse iyatalile ukulangisha ukutula Protestant uuli onse, ukutula umuntu umo uwatalile ukubatishiwa mwi shina ilya kwa “Tata, Mwana, Mupashi wa Mushilo” mpaka ulukuta lwa Katolika lwabikile cilya mu Kabungwe ka Nicene. Nomba cilya cili pa tepu, cileya mwi sonde lyonse, indimi ishapusana pusana amakumi yatatu na cinelubali shilwilwamo. Nkamulipilila ubulendo bwenu ukuciluka bamba. Cilya cishinka. “Tata, Mwana, na Mupashi wa Mushilo” ca bufi, icishilano ica kubepa ica Katolika, kabili te lubatisho lwa Bwinakristu. Cishinka! Luther aluletele ukufuma mu lukuta lwa Katolika, na catechism, Wesley ali lupokelele no kwisa nalo. Lelo buno bushiku bwa kusokololwa kwa bana bakwa Lesa, ilyo inkama isho shafishilwe ukutula ilyo umufula we isonde taulalengwa shilingile ukwishibikwa. Ino e nshita. Mucine.

²¹⁷ Ibukisheni, takwatalile ukubako umuntu muli Baibele uwatalile ukubatishiwa mwi Shina lyakwa “Tata, Mwana, Mupashi wa Mushilo.” Pa myaka imyanda itatu panuma ya mfwa yamutumwa uwa kulekelesha, takwali nangu umo uwatalile ukubatishiwa mwi Shina lyakwa “Tata, Mwana, Mupashi wa Mushilo.” Balikwete...Nalibelenga yonse yabili

Pre-Nicene Father's, Na Kabungwe Ka Nicene, kabili ukufuma kulya balibungenye ico beta “ulukuta ulwa Bwinakristu ulwe sonde lyonse” no kupanga akabungwe ukufuma muli lwena no kupatikisha abantu bonse kuli lwena, ulo lwali lukuta lwa Katolika. Kabili ishiwi *line katolika* lipilibula “ukuli konse,” ulukuta lwa Bwinakristu ulwe sonde lyonse, mwi sonde lyonse, ulukuta lumu ukwisula isonde. Kabili ubu Bwinakristu, bapatikisha abantu muli lwena. Mulya baletelomo, bafumishemo Venus no kubikamo Maliya. Babikilemo Paulo...atemwa Jupiter, kabili no kubikamo Paulo. Na nombamba cicili busenshi! Cishinka. Ulukuta lwa Katolika lwafumine kulya, kabili panuma ya myaka imyanda isano...

²¹⁸ Nabakwata ubwangalo ubo bulecitwa mu Louisville nombamba, *Ben Hur*. Balikwete *Amafunde Ikumi* te kale sana. Nalekabila nga balisendele imo iya, nga balicitile, iya myaka imyanda ikumi limo na fisano iya nshita ya mfifi. Ndekabila nga balibikilemo cilya. Imyaka imyanda ikumi limo na fisano iya kucushiwa kwa basenshi, ilyo bapatikishe cila muntu no kubepaya, ukubonaula, balebakulika. Ukukulika ing'ombe kuli umu kabili ing'ombe ku lubali lumbi, no kubalenga ukufyompa ulupanda atemwa ukutampa umu uyu musango atemwa ulya musango. Nalibikapo ukuboko kwandi, mulya mwine mu Switzerland, kunuma ya filu uko baiminine no kuputula indimi shabo no kubeta indoshi ne fintu fyonse. Cilya cishinka nganshi. Cisuma!

²¹⁹ Kabili ulya umupashi umu wine epo waba nelelo. Caba fye lifunde ilikanya wene. Loleleni mpaka bukapoke ubuntungwa bwa buko. Baibele eflyo yasosa. Loleleni fye mpaka ukalangishe ifyo waba, ukakwata ishuko ukucita. Imwe kuti mwasala cena fye ili line, pantu nalishiba. Mwamona? Bukacita, bukesa. Takwaba inshila iya kubuleseshamo. Bulingile ukwisa. Cilya cishinka. Bulingile ukwisa, buleisa. E ico ilyo bukacita, mukalolekeshe fye. Lelo, munyina, ulefwaya ukwishiba ici cintu cimo, nalishiba Uo nacetekelamo. Ameni! Ukulaenda fye ukulaya. Mwamona. Cilya eco.

²²⁰ Kwaliba inshita ilyo ka—ilyo kalemba, ilyo naebele kalemba Lam...Baibele ya Lamsa—Lamsa—Lamsa, ilyo alolekeshe no kumona ica nshita ya kale iya cishibilo ca kwa Lesa, filya fine fye cilya ni filya fine, utumatoni tutatu utunono muli cena, natile, “Ni finshi fyo?”

Atile, “Ulya ni Lesa mu mibele itatu.”

Natile, “Ifya pala nga Tata, Mwana, na Mupashi wa Mushilo?”

Alolekeshe kuli ine, atile, “Bushe mwalicetekela cilya?”

Kabili natile, “Ee, mukwai.”

²²¹ Atile, “Nalimwene kulyo kulingulula inshita imbi iya bushiku, natontonkenye wali ni we kasesema wakwa Shikulu.” Atile, “Lesu apale umutima obe.” Ali nkumbatile, atile, “Nomba ninjishiba eco.” Atile, “Aba bantu ba mu America tabaishiba ni cinshi.” Atile, “Tabaishibapo nangu cimo.” Atile, “Baleesha ukusende Buku ilya ku Kabanga no kupanga Ibuku ilya ku Masamba ukufuma muli Lyena. Tabaishiba na Baibele yabo.” Atile, “Takwaba Ishina limbi ilya pelwa pesamba ilya Mulu, takwaba Ishina limbi, umo uuli onse abatishiwe mwi Shina lyakwa Yesu Kristu. Takwaba icintu ica musango ifi nga bantu batatu muli Lesu umo.” Kabili ulya ni Munyina Lamsa, Doctor Lamsa, kelula uwa Baibele iya Lamsa, uyo waba umunakwe uwa mu mutima uwa kwa Eisenhower kabili na bakankala abalumbukwa abe sonde, kabili na fyonse ifyashala, ali nkumbete, atile, “Ubushiku bumo bakakulasa ne mfuti pali cilya. Lelo,” atile, “ibukisha, bonse balya bantu bafwila pa cintu cimo.”

²²² Kuti natemwa ukuba nga Petro umukote uo babikile mu cifungo. Kwaliko umukalamba umukote umunono mulya kabili aliketwe no mwenso. Kabili atile, “Owe, bwafya nshi?”

Atile, “Nawishiba uli no kwipaiwa?”

Petro atile, “Ee.”

Atile, “Cisuma, ulefwilelo.”

Atile, “Ee.”

Atile, “Cisuma, bena bali—bena bali . . . taukwete umwensu?”

Atile, “Nakalya.”

Atile, “Ulingile ukuba umo uwa balya betwa Abenakristu.”

Atile, “Ee.”

Atile, “Cinshi icacitike?”

²²³ Kabili alimwebele, aikele panshi no kumweba ilyashi. Kabili ilyo atwalilile, aishile fika, atile, “Kabili nga na ciba umuntungwa muno lucelo. Nga naciya no kuilunda kuli fimo ifilonganino fyabo no kutwalilila ukulaikala, mwamona. Nga na ciba umuntungwa. Lelo natendeke ukufuma pa mpongolo ya musumba, kabili nalimwene Umo ukwisa, ukwingilamo. Nalishibe ifyo Wene Ali. Natile, ‘Shikulu, ni kwisa uko muleya?’ Atile, ‘Ndebwelelamo ukuya mukutanikwa nakabili.’” Atile, “Nimbwela nakabili.”

Lilya line fye batile, “Ni nani uwitwa Simone Petro?”

Atile, “Ndi pano!”



UBWANA, Icipandwa ca I Ibula 1

Abena Efse Ukulungata na Youshua, impendwa ya tepu 60-0515E
Mei 15, 1960, pa Mulungu Icingulo bushiku

UBWANA, Icipandwa ca II Ibula 31

Ukusokololwa Kwa Bana Bakwa Lesa, impendwa ya tepu 60-0518
Mei 18, 1960, pali Citatu Icingulo bushiku

UBWANA, Icipandwa ca III Ibula 79

Icifulo Muli Kristu, impendwa ya tepu 60-0522M
Mei 22, 1960, pa Mulungu Ulucelo bushiku

UBWANA, Icipandwa ca IV Ibula 123

Ubwana, impendwa ya tepu 60-0522E
Mei 22, 1960, pa Mulungu Icingulo bushiku

Ishi Mbila na Munyina William Marrion Branham shaletelwe pa Branham Tebernacle mu Jeffersonville, Indiana, U.S.A. Amano yonse nayabikwapo mukufumya bwino Imbila mu mashiwi ukufuma muli Magnetic Tepu uwayambulwa ukuletwa pe bula ililembelwe, kabili nashilembwa muno ukwabula ukulundwamo nangu cimo. Shalembelwe mu Cibemba mu mwaka wa 2001, kabili lilepelwa na ba Voice of God Recordings.

©2001 VGR, ALL RIGHTS RESERVED

VOICE OF GOD RECORDINGS

P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org